

# चौथी दुनिया

हिंदी का पहला साप्ताहिक अखबार

1986 से प्रकाशित

दिल्ली, 27 दिसंबर 2010-02 जनवरी 2011

मूल्य 5 रुपये

खा गए  
खाद्यान्न


पेज-5

कब खत्म होगी  
बंधुआ मजदूरी

पेज-6

साई की  
महिमा

पेज-12

2010 का  
लेखा-जोखा

पेज-13

## आरटीआई संशोधन

# यह भ्रष्टाचार को बचाने की साजिश है

सूचना का अधिकार क़ानून (आरटीआई) स्वतंत्र भारत में बना पहला ऐसा क़ानून है, जिसने आम आदमी को जानने और जीने का अधिकार दिया. उस व्यवस्था से सवाल पूछने की ताक़त दी, जिसकी नज़र में आम आदमी की कोई गरिमा नहीं है. सत्ता और व्यवस्था में बैठे लोगों को पहली बार लगा कि कोई उनसे भी सवाल पूछ सकता है. धीरे धीरे सवाल पूछने की यही ताक़त एक मूक क्रांति में परिवर्तित होने लगी. एक ऐसी क्रांति, जो लोकतांत्रिक ढंग से व्यवस्था में लगी जंग को साफ़ कर सकती है. ज़ाहिर है, शासकों को ऐसी बातें रास नहीं आती. सो, इस क़ानून की धार को कुंद करने की तैयारी चल रही है. ऐसे में कांग्रेस को अब बताना चाहिए कि उसका हाथ किसके साथ है?



शशि शेखर

**बा**त 2006 की है. सूचना क़ानून को लागू हुए अभी कुछ ही महीने हुए थे. बिहार के झंझारपुर का एक रिक्शाचालक मजलूम इंदिरा आवास योजना के तहत आवेदन देता है. अब खंड विकास अधिकारी उसके

आवेदन को पास करने के लिए 5 हजार रुपये की रिश्वत मांगता है. अनपढ़ और ग़रीब मजलूम तीन साल से बीडीओ कार्यालय में धक्के खा रहा था, क्योंकि 5 हजार रुपये घूस देना उसके लिए संभव नहीं था. इसी बीच वह एक सामाजिक कार्यकर्ता अशोक सिंह से मिला, जिन्होंने उसे सूचना के अधिकार के तहत सूचना मांगने का आवेदन बनाकर दिया. आवेदन डालने के एक सप्ताह के भीतर मजलूम को 15 हजार रुपये का चेक मिल गया. एक महीने बाद जब मजलूम बाकी राशि लेने बीडीओ दफ्तर पहुंचा तो एक बार फिर उससे रिश्वत की मांग की गई. इस बार अनपढ़ मजलूम ने बीडीओ से कहा कि अगर मेरा पैसा नहीं दोगे तो फिर से सूचना (सूचना) की अर्जी लगा दूंगा. नतीजतन, बिना एक पैसे घूस दिए मजलूम को पूरी राशि मिल गई. अनपढ़ मजलूम की अर्जी ने साबित कर दिया कि एक मीन क्रांति का आगाज़ हो चुका है. आज देश भर में मजलूम जैसे हज़ारों लोग, जो अनपढ़ या कम पढ़े-लिखे हैं, सूचना का अधिकार क़ानून के सहारे इस मीन क्रांति को आकार देने में जुटे हुए हैं. लेकिन, व्यवस्था में बैठे नेताओं और नौकरशाहों को यह बात हज़म नहीं हो रही है कि कल तक जिन लोगों के लिए वे माई-बाप हुआ करते थे, वही आज उनसे आंख मिलाकर सवाल पूछ रहे हैं. इस देश में आज भी अंग्रेजों के बनाए हुए कई क़ानून गुलामी की याद दिलाते हैं. आज़ादी के 64 साल बाद भी ऐसे क़ानूनों को हटाने, बदलने या उनमें संशोधन की ज़रूरत देश के कर्णधारों को महसूस नहीं होती, लेकिन 5 साल पुराने आरटीआई क़ानून उनकी आंखों में ऐसा चुभ रहा है कि जिसे देखो,

वही इसमें संशोधन की बात कर रहा है. नेता, नौकरशाह और जज भी.

अभी केंद्र सरकार के कार्मिक विभाग में आरटीआई नियमों में संशोधन की तैयारी चल रही है. संशोधन भी ऐसे, ताकि देश के गरीब, अनपढ़ और कम पढ़े-लिखे लोगों के लिए यह क़ानून बेमानी हो जाए. प्रस्तावित संशोधन के मुताबिक, एक आरटीआई आवेदन को 250 शब्दों में ही सीमित करना होगा. एक आवेदन में

ही उठाना पड़ेगा. मसलन, किसी सड़क की गुणवत्ता जांच के संबंध में कोई आवेदक सूचना चाहता है तो इसमें जो मशीनी खर्च आएगा, उसे आवेदक को ही अदा करना पड़ेगा. यही नहीं, कोई आवेदक अपील करना चाहता है तो उसे इसके लिए एक खास प्रारूप का इस्तेमाल करना होगा और कई सारे दस्तावेज लगाने होंगे. ज़ाहिर है, अगर ये संशोधन स्वीकार कर लिए जाते हैं तो एक ऐसा आवेदक, जो गरीब या कम



आरटीआई क़ानून में कुछ खामियां हैं, जिनका बड़े स्तर पर दुरुपयोग हो रहा है. यह आरटीआई क़ानून के अनेक प्रावधानों में अंतरालोकन का समय है. (अक्टूबर 2010 में दिया गया बयान) (सितंबर 2009 में मुख्य न्यायाधीश ने प्रधानमंत्री मनमोहन सिंह को भेजे अपने पत्र में न्यायपालिका को आरटीआई क़ानून के दायरे से बाहर रखने का आग्रह किया था. तर्क यह कि इस क़ानून की वजह से न्यायपालिका की स्वतंत्रता प्रभावित हो सकती है.)

के.जी. बालाकृष्णन  
चेयरमैन, एनएचआरसी

एक ही विषय शामिल करना होगा. इसके अलावा सूचना उपलब्ध कराने के लिए जो डाक खर्च होगा, वह भी आवेदक को ही देना होगा. साथ ही किसी ऐसी सूचना, जिसके लिए किसी विभाग को बाहर से कोई मशीन या उपकरण किआए पर लेना पड़ता है तो उसका खर्च भी आवेदक को



250 शब्दों की सीमा तय करना एक बड़ी समस्या है. इस देश की एक बड़ी आबादी अशिक्षित है, वह कैसे इतने कम शब्दों में अपनी बात रख पाएगी? सूचना शुरू में जो बदलाव की बात हो रही है, उससे तो पीआईओ अपनी मर्जी से सूचना जुटाने में लगी मेहनत और समय का भी शुल्क वसूलना शुरू कर देंगे. पहले भी सूचना उपलब्ध कराने के नाम पर आवेदक से पीआईओ का वेतन मांगा जाता रहा है. सरकार को हमारी मांगें नहीं दिख रही हैं, उल्टे वह जानबूझ कर इस क़ानून को कमज़ोर करने की कोशिश कर रही है.

अरविंद केजरीवाल,  
रेमन मैगसेसे अवार्ड विजेता एवं  
आरटीआई कार्यकर्ता.

पढ़ा-लिखा या अशिक्षित है, उसके लिए यह क़ानून किसी काम का नहीं रह जाएगा. चाहे वह सोनीपत जिले के सिलारपुर मेहता गांव की साठ वर्षीय सुमित्रा देवी हों, जिन्होंने आरटीआई की मदद से गरीब स्कूली लड़कियों के लिए साइकिल वितरण की सरकारी योजना

(शेष पृष्ठ 2 पर)

## एनएसी और आरटीआई



अरुणा राय

राष्ट्रीय सलाहकार परिषद के एक उपसमूह की बैठक 13 दिसंबर को हुई. यह उपसमूह उत्तरदायिता और पारदर्शिता के लिए बना है, जिसकी अध्यक्ष एनएसी की सदस्य एवं सामाजिक कार्यकर्ता अरुणा राय हैं. बैठक का एजेंडा डीओपीटी द्वारा आरटीआई क़ानून के नियमों में प्रस्तावित संशोधन था. उपसमूह का अध्यक्ष होने के नाते अरुणा राय को यह अधिकार है कि इस बैठक में वह कुछ बाहरी लोगों को भी बुला सकती हैं. नतीजतन इस बैठक में सूचना का अधिकार आंदोलन से जुड़े कुछ प्रख्यात लोगों जैसे शेखर सिंह, निखिल डे एवं अरविंद केजरीवाल को भी बुलाया गया. इन तीनों ने एक स्वर से प्रस्तावित संशोधन की मुखालफ़त की और इसे आम आदमी के खिलाफ़ बताया. बहरहाल, इस बैठक की रिपोर्ट एनएसी की अध्यक्ष सोनिया गांधी को सौंपी जाएगी. अगली बैठक दिसंबर के आखिरी हफ्ते में होनी है. इस बात का इंतज़ार उक्त तीनों आरटीआई कार्यकर्ताओं के अलावा देश की जनता को भी रहेगा कि सोनिया गांधी एनएसी अध्यक्ष के नाते इस मुद्दे पर क्या रुख अपनाती हैं.







दुनिया भर की सरकारों की अपनी मजबूरी हो सकती है, लेकिन इस कारवां को अलग-अलग देशों की जनता और संगठनों का समर्थन जरूर हासिल है.

# भ्रमण कारवां फ़िलिस्तीनियों का दुःख-दर्द बांटने की कोशिश



भारत से अमन का पैगाम लेकर एक कारवां इज़रायल पहुंचने वाला है. यह फ़िलिस्तीनियों के दुःख-दर्द को बांटने और शांति का पैगाम लेकर वहां जा रहा है. इसमें देश की कई जानी-मानी हस्तियां शामिल हैं. यह कारवां ज़मीन के रास्ते पाकिस्तान और ईरान होते हुए इज़रायल पहुंच रहा है. डर इस बात का है कि अमन के इस कारवां का हथ्र भी कहीं फ्रीडम फ्लोटिला की तरह न हो. भारत फ़िलिस्तीन का हिमायती रहा है, लेकिन अमन के इस कारवां को शुरुआत से ही कई मुश्किलों का सामना करना पड़ा है.



फ़रमान चौधरी

**इ**ज़रायल की नीतियों की वजह से फ़िलिस्तीनी हिंसा का शिकार हो रहे हैं, जिन्हें शायद इज़रायल और फ़िलिस्तीन का मतलब पता नहीं है. ताज़ा स्थिति यह है कि इज़रायल के हवाई हमलों की वजह से फ़िलिस्तीन के लोगों को रोज़मर्रा की ज़रूरतों के लिए दर-दर की ठोकरें खानी पड़ रही हैं. सबसे बड़ी समस्या दवाइयों की है. आर्थिक नाकेबंदी की वजह से लोग मर रहे हैं. मरने वालों में नवजात बच्चे हैं, बूढ़े हैं और महिलाएं हैं. इज़रायल की ओर से ग़ज़ा की आर्थिक नाकेबंदी की वजह से ग़ज़ा की स्थिति बहुत कष्टदायी है. ऑक्सफ़ेम, एमनेस्टी इंटरनेशनल और स्वीडी चिल्ड्रन जैसे 21 संगठनों की रिपोर्ट भी यही कहती है. फ़िलिस्तीन में काम कर रहे मानवाधिकार संगठन वहां की बदहाली के बारे में बता रहे हैं, फिर भी अंतरराष्ट्रीय समुदाय ने चुपकी साध रखी है. यही वजह है कि फ़िलिस्तीन के लोग साफ़ पानी, बिजली और रोज़गार के लिए तरस रहे हैं. फ़िलिस्तीन की जनता को मदद की ज़रूरत है.

फ़िलिस्तीन के इन्हें मजबूर और मज़लूम लोगों का दुःख-दर्द बांटने अमन का एक कारवां राष्ट्रपिता महात्मा गांधी की समाधि राजघाट से ग़ज़ा के लिए रवाना हुआ. ग़ज़ा रवाना होने से पहले 60 लोगों ने राजघाट पर एक बैठक की, जिसमें अखिल भारतीय कांग्रेस के महासचिव दिग्विजय सिंह और पूर्व केंद्रीय मंत्री एवं सांसद मणि शंकर अय्यर ने भी शिरकत की. इन दोनों नेताओं ने इस कार्यक्रम में न सिर्फ़ शिरकत की, बल्कि कारवां के प्रति सहानुभूति और समर्थन की घोषणा भी की. दिग्विजय सिंह ने कहा कि भारत हमेशा फ़िलिस्तीन का समर्थन करता आया है, लेकिन आज स्थिति काफ़ी अलग है और नीतियों में भी काफ़ी परिवर्तन आया है. गौर करने वाली बात यह है कि देश के सत्तारूढ़ दल के नेता अगर यह बात कह रहे हैं तो इसमें शक की कोई गुंजाइश नहीं बचती है. मणि शंकर अय्यर की साफ़गोई के लिए उनकी तारीफ़ होनी चाहिए, क्योंकि सरकार की मजबूरियों के बीच उन्होंने कहा कि हम सबको लाचार फ़िलिस्तीनियों को आज़ादी और न्याय दिलाने के लिए क़दम से क़दम मिलाकर उनका समर्थन करना चाहिए.

दुनिया भर की सरकारों की अपनी मजबूरी हो सकती है, लेकिन इस कारवां को अलग-अलग देशों की जनता और संगठनों का समर्थन जरूर हासिल है. फ़िलिस्तीन समर्थक संगठन एशियन पीपलज सोल्युटिटी फॉर पिल्लसाइन के इस कारवां में भारत के 60 सदस्यों के अलावा पाकिस्तान, इंडोनेशिया, मलेशिया, जापान, अफ़ग़ानिस्तान, बांग्लादेश, श्रीलंका, नेपाल, ईरान, इराक, शाम, ओमान, तुर्की, लेबनान और मिस्र से लगभग 500 लोग शामिल हुए. इस अमन कारवां ने ग़ज़ा में दाखिल होने के लिए 27 दिसंबर की तारीख निर्धारित की है, क्योंकि इसी दिन इज़रायल द्वारा ग़ज़ा की घेराबंदी के तीन साल पूरे हो जाएंगे. अमन कारवां में बुद्धिजीवी, फिल्म निर्माता, अभिनेता, पत्रकार, मानवाधिकार कार्यकर्ता और

अन्य क्षेत्रों से जुड़े लोग शामिल हैं. कारवां को एशिया के सैकड़ों संगठनों और दलों का समर्थन प्राप्त है. अकेले भारत से ही लगभग 80 संगठनों ने इस कारवां के समर्थन की घोषणा की, जिनमें समाजसेवी संस्थाएं, उदारवादी संगठन, धार्मिक संगठन, विद्यार्थी, पत्रकार और सामाजिक कार्यकर्ता आदि शामिल हैं. इनमें से कुछ संगठनों के प्रतिनिधि कारवां के साथ गए, जबकि कुछ ने अपने समर्थन की घोषणा की. नागपुर से सामाजिक कार्यकर्ता सुरेश खैरनार, मैगसेसे अवार्ड से सम्मानित संदीप पांडेय, पत्रकार अजीत साही और मिली गज़ेट के प्रधान संपादक डॉक्टर ज़फ़र इल इस्लाम खां जैसे लोग अमन कारवां में शामिल हुए. कारवां में पूरे देश के हर वर्ग के प्रतिनिधित्व की सफल कोशिश की गई. इसकी एक खास बात यह भी है कि भारत समेत सभी एशियाई देशों द्वारा फ़िलिस्तीन से सहानुभूति प्रकट होने के बावजूद कोई कारवां आज तक इससे पहले नहीं गया. यूरोप से बड़े-बड़े कारवां गए और जा रहे हैं. तुर्की से इस साल फ्रीडम फ्लोटिला नामक एक कारवां ग़ज़ा के लिए गया था, जिसमें अनाज, दवाएं और अन्य आवश्यक सामग्री थी और दुनिया भर के लगभग 300 लोग शामिल थे. यह ग़ज़ा जाना चाहता था, लेकिन बीच रास्ते में समुद्र में इस पर इज़रायली कमांडोज ने हमला कर दिया था, जिससे 9 स्वयंसेवी मारे गए और 50 से अधिक घायल हो गए थे. बाकी लोगों को इज़रायली सिपाहियों ने गिरफ्तार कर लिया और इस जहाज़ को सामान समेत उठाकर ले गए. हालांकि बाद में वह जहाज़ इज़रायल ने आज़ाद कर दिया था. अब यह जहाज़ मरम्मत के बाद 26 दिसंबर को मिस्र की सीमा पर एक बड़े जलसे के बाद दोबारा ग़ज़ा रवाना किया जाएगा.

एशिया से ग़ज़ा रवाना होने वाले अमन कारवां को 2 दिसंबर को वाघा सीमा पैदल पार करके पाकिस्तान जाना था, जहां लाहौर पहुंच कर करांची और कोयटा होते हुए ईरान, तुर्की, सीरिया, जाईन, लेबनान और फिर मिस्र के रास्ते ग़ज़ा में दाखिल होने का कार्यक्रम था, लेकिन अमन कारवां को पहला झटका उस समय लगा, जब सुरक्षा को खतरा बताकर पाकिस्तान ने भारतीय अमन कारवां के सदस्यों को वीजा देने से इंकार कर दिया. बाद में पाकिस्तान ने सिर्फ़ लाहौर तक का वीजा जारी किया, वह भी 60 में से सिर्फ़ 29 सदस्यों को. बाकी सदस्यों का वीजा पाकिस्तान उच्चायोग ने बिना किसी ठोस कारणों के रद्द कर दिया. अब सवाल यह है कि पाकिस्तान ने ऐसा क्यों किया. क्या पाकिस्तान ने अमेरिका और इज़रायल के दबाव में आकर ऐसा किया या फिर उसे सचमुच ऐसा लगता है कि कारवां में शामिल लोग उसकी सुरक्षा के लिए खतरा हैं. पाकिस्तान के इस रवैये की वजह वहां के अधिकारी ही बता सकते हैं. हालांकि पाकिस्तान उच्चायोग शुरू से ही अमन कारवां के सदस्यों को आश्वासन देता रहा है कि उसकी सरकार कारवां का समर्थन करती है और अगर कारवां के सदस्य रात के 12 बजे भी आएंगे तो भी उन्हें वीजा जारी कर दिए जाएंगे. इसके बावजूद एक दिसंबर की शाम को कारवां के सदस्यों को बुलाकर पाकिस्तानी उच्चायोग ने कहा कि उसकी सरकार अमन कारवां के सदस्यों को सुरक्षा प्रदान नहीं कर सकती. पाकिस्तानी सरकार का यह रवैया संदेह पैदा करता है. ये लोग शांति का संदेश लेकर फ़िलिस्तीनियों की मदद करने ग़ज़ा जा रहे हैं, अब कोई सरकार ऐसे लोगों को सुरक्षा देने से मना कर दे तो इसे क्या माना जाए. इसके अलावा पाकिस्तानी उच्चायोग में कारवां के सदस्यों से जो सवाल किए गए, उनसे भी पाकिस्तान की नीयत का अंदाज़ा लगाया जा सकता है. पाकिस्तानी उच्चायोग द्वारा पूछे गए विभिन्न सवालों में से एक सवाल यह भी था कि क्या पाकिस्तानी पत्रकार तुलाल भी इस कारवां के साथ ग़ज़ा जाएंगे. पाकिस्तान की इज़रायल नवाज़ी इस सवाल

के बाद पूरी तरह खुलकर सामने आ गई, क्योंकि इज़रायल की सरकार ने यह पहले ही ऐलान कर दिया था कि हर व्यक्ति को ग़ज़ा जाने की अनुमति नहीं है. सवाल यह है कि तुलाल को इज़रायल ग़ज़ा में दाखिल होने की अनुमति नहीं देता है तो कोई बात नहीं, लेकिन पाकिस्तान के सामने तुलाल को रोकने की क्या मजबूरी थी.

ग़ज़ा जाने वाले कारवां को दूसरा झटका उस समय लगा, जब उसके 29 सदस्य वाघा सीमा पर पहुंचे. वहां उन्हें पता चला कि वाघा के अधिकारियों के पास ऐसी कोई सूचना नहीं है कि किसी अमन कारवां को पैदल पाकिस्तान जाने की अनुमति दी जाए. इस मौक़े पर कारवां के भारतीय और पाकिस्तानी सदस्यों ने सीमा के दोनों ओर विरोध प्रदर्शन किया. इसके बाद कारवां के सदस्य वापस आने लगे तो पंजाब से दिल्ली आते हुए रात को लगभग 9 बजे सूचना मिली कि वे कल वाघा सीमा पार कर सकते हैं. इस घटना के बाद भारत सरकार का वह चेहरा सामने आ जाता है, जिसका ज़िक्र 2 दिसंबर को महात्मा गांधी की समाधि पर मणि शंकर अय्यर ने किया था कि भारत हमेशा फ़िलिस्तीन का समर्थन करता आया है. लेकिन आज की परिस्थितियां काफ़ी भिन्न हैं और नीतियों में काफ़ी बदलाव आ गया है. यह फ़िलिस्तीन के प्रति भारत सरकार की नीतियों की देन है, वरना अगर कारवां द्वारा डेढ़ महीने पहले दिए गए आवेदन को ख़ारिज़ किया जा चुका था तो इसकी सूचना क्यों नहीं भेजी गई. आखिरकार ग़ज़ा जाने वाले एशियाई अमन कारवां के 29 भारतीय सदस्यों ने अगले दिन पैदल वाघा सरहद पार की, जहां पाकिस्तान के दर्जनों लोगों ने उनका भव्य स्वागत किया. वाघा सीमा पर ही एक भव्य समारोह का आयोजन किया गया, जिसमें भारतीय कारवां के सदस्यों ने फ़िलिस्तीनी परचम पाकिस्तानी सदस्यों के सुपुर्द किया. इसके बाद सभी सदस्य लाहौर चले गए, जहां 2 दिन रुकने के बाद वे अपने वतन वापस आ गए. फिर यहां से वे हवाई जहाज़ द्वारा ईरान के लिए रवाना हो गए.

ग़ज़ा जाने वाले एशियाई अमन कारवां की रवानगी से पूर्व इन देशों में फ़िलिस्तीनियों के दर्द और उनकी कठिनाइयों को उजागर करने के लिए फिल्म, सेमिनार, धरने और जुलूसों का भी आयोजन किया गया. यह कारवां जिन शहरों और देशों से गुज़रा, वहां बड़े-बड़े जलसे और आमसभाएं की गईं. ग़ज़ा से वापस आकर कारवां के सदस्य भारत के 15 बड़े शहरों में काफ़िस करेंगे, ताकि भारत सरकार और जनता फ़िलिस्तीन का उसी तरह समर्थन करे, जिस तरह महात्मा गांधी, पंडित जवाहर लाल नेहरू और इंदिरा गांधी ने किया था, क्योंकि दुनिया भर में जहां कहीं भी स्वतंत्रता आंदोलन हुए, उन्हें भारत ने समर्थन दिया. महात्मा गांधी कहते थे कि फ़िलिस्तीन उसी तरह फ़िलिस्तीनियों का है, जिस तरह तुर्की तुर्कियों का है, ईरान ईरानियों का और हिंदुस्तान हिंदुस्तानियों का. जिस तरह भारत और पाकिस्तान में इस कारवां को जनसमर्थन मिला, जिस तरह अधिकारियों ने मुश्किलें खड़ी करने की कोशिश की, उससे साफ़ ज़ाहिर है कि कारवां को लेकर भारत, पाकिस्तान और इज़रायल की सरकार चिंतित है. अब सबकी निगाहें अमन कारवां पर टिकी हैं. क्या यह ग़ज़ा पहुंच पाएगा, क्या इज़रायल इसे ग़ज़ा में घुसने देगा या फिर इस कारवां को भी फ्रीडम फ्लोटिला की तरह रोका जाएगा. अगर इस कारवां को रोका जाता है तो भारत सरकार के लिए मुश्किलें बढ़ जाएंगी और अगर कारवां ग़ज़ा के लोगों तक भारत और एशिया की जनता का पैगाम पहुंच पाता है तो भारत और फ़िलिस्तीन की जनता के बीच दोस्ती और भाईचारे के इतिहास में यह मील का पत्थर साबित होगा.

feedback@chauthidunya.com









फोटो-प्रभात पाण्डेय

# कब खत्म होगी बंधुआ मजदूरी



फिरदौस खान

**आ**जादी के छह दशक बाद भी देश में बंधुआ मजदूरी जारी है. हालांकि सरकार ने 1975 में एक अध्यादेश के जरिए बंधुआ मजदूरी पर प्रतिबंध लगा दिया था, मगर इसके बावजूद सिलसिला आज भी जारी है. सरकार भी इस बात को मानती है कि देश में बंधुआ मजदूरी जारी है. दूर जाने की बात नहीं, देश की राजधानी दिल्ली को ही लीजिए. पुलिस ने पिछले दिनों राजधानी के नबी करीम इलाके में बैंग बनाने वाले एक कारखाने में काम करने वाले 22 बच्चों को छुड़ाया. इन बच्चों की उम्र सात से 12 वर्ष के बीच है. शिकायत मिलने पर केंद्रीय जिला टास्क फोर्स, एनसीओ सलाम बालक ट्रस्ट एवं ह्यूमन राइट्स लॉ नेटवर्क, दिल्ली पुलिस और श्रम विभाग के अधिकारियों-प्रतिनिधियों ने कारखाने पर छापा मारा था.

ये बच्चे बिहार के सीतामढ़ी, दरभंगा और नेपाल के बताए गए. अधिकारियों के मुताबिक, इन बच्चों से प्रतिदिन 12 से 14 घंटे काम लिया जाता था. श्रम एवं रोजगार राज्यमंत्री हरीश रावत के मुताबिक, 31 मार्च तक दो लाख 88 हजार 462 बंधुआ मजदूरों को मुक्त कराया जा चुका है और इनके पुनर्वास के लिए 7015.46 लाख रुपये मुहैया कराए गए हैं. इसके अलावा जिलावार सर्वेक्षण कराने के लिए विभिन्न राज्य सरकारों को 676 लाख रुपये दिए जा चुके हैं. प्रधानमंत्री कार्यालय के निर्देशों के अनुरूप बंधुआ मजदूर प्रणाली उन्मूलन कानून 1976 के क्रियान्वयन की निगरानी के लिए श्रम एवं रोजगार सचिव की अध्यक्षता में एक विशेष दल भी गठित किया गया है, जिसकी अब तक क्षेत्रवार 18 बैठकें हो चुकी हैं. सरकार ने 1980 में ऐलान किया था कि अब तक एक लाख 20 हजार 500 बंधुआ मजदूरों को आजाद कराया जा चुका है. श्रम एवं रोजगार मंत्रालय की वार्षिक रिपोर्ट के मुताबिक, देश में 19 प्रदेशों से 31 मार्च तक देश भर में दो लाख 86 हजार 612 बंधुआ मजदूरों की पहचान की गई और उन्हें मुक्त कराया गया. नवंबर तक एकमात्र राज्य उत्तर प्रदेश में 28 हजार 385 में से केवल 58 बंधुआ मजदूरों को पुनर्वासित किया गया, जबकि शेष 18 राज्यों में एक भी बंधुआ मजदूर पुनर्वासित नहीं किया गया.

रिपोर्ट के मुताबिक, देश में सबसे ज्यादा तमिलनाडु में 65 हजार 573 बंधुआ मजदूरों की पहचान कर उन्हें मुक्त कराया गया. कर्नाटक में 63 हजार 437 और उड़ीसा में 50 हजार 29 बंधुआ मजदूरों को मुक्त कराया गया. रिपोर्ट में यह भी बताया गया कि 19 राज्यों को 68 करोड़ 68 लाख 42 हजार रुपये की केंद्रीय सहायता मुहैया कराई गई, जिसमें सबसे ज्यादा 16 करोड़ 61 लाख 66 हजार 94 रुपये राजस्थान को दिए गए. 15 करोड़ 78 लाख 18 हजार रुपये कर्नाटक और नौ करोड़ तीन लाख 34 हजार रुपये उड़ीसा को मुहैया कराए गए. इसी समयावधि के दौरान सबसे कम केंद्रीय सहायता उत्तराखंड को मुहैया कराई गई. उत्तर प्रदेश को पांच लाख 80 हजार रुपये की केंद्रीय सहायता दी गई. इसके अलावा अरुणाचल प्रदेश, बिहार, छत्तीसगढ़, दिल्ली, गुजरात, हरियाणा, झारखंड, कर्नाटक, मध्य प्रदेश, महाराष्ट्र, मणिपुर, उड़ीसा, पंजाब, राजस्थान, तमिलनाडु, उत्तर प्रदेश और उत्तराखंड को 31 मार्च 2006 तक बंधुआ बच्चों का सर्वेक्षण कराने और जागरूकता सृजन कार्यक्रमों के लिए चार करोड़ 20 लाख रुपये दिए गए. श्रम एवं रोजगार मंत्रालय के महानिदेशक अनिल स्वरूप के मुताबिक, बंधुआ मजदूरों के पुनर्वास के लिए मुक्त कराने के तुरंत बाद हर श्रमिक को एक हजार रुपये की तात्कालिक सहायता, 19 हजार रुपये की पुनर्वास सहायता, आवास, कृषि भूमि एवं रोजगार के साधन उपलब्ध कराने का प्रावधान है. राजस्थान के प्रमुख शासन सचिव श्रम एवं नियोजन मनोहरकांत के मुताबिक, प्रदेश में 1976 से अब तक 11 हजार 319 बंधुआ मजदूरों की पहचान की गई. इनमें से नौ हजार 112 मजदूरों का पुनर्वास किया गया, जबकि 1467 को अन्य दूसरे राज्यों में पुनर्वास हेतु भिजवाया गया. राज्य में बंधुआ श्रमिक रखने वाले नियोजकों के खिलाफ 370 चालान पेश किए

गए, जिनमें 137 प्रकरण निरस्त, 75 में जुर्माना, 56 प्रकरणों में सजा दी गई और 102 प्रकरणों में आरोपियों को दोष मुक्त किया गया. उन्होंने बताया कि राजस्थान में भवन एवं अन्य निर्माण कर्मकार कल्याण अधिनियम के तहत 50 लाख रुपये उपकरण के रूप में प्राप्त किए गए तथा 7 हजार 497 श्रमिकों का पंजीयन किया गया. जयपुर के सांगानेर में मजदूरी का काम कर रहे सत्यप्रकाश ने बताया कि इससे पहले वह अलवर के सागर ईंट भट्टे पर काम करता था, जहां उसे परिवार सहित बंधुआ मजदूर के तौर पर रखा गया था. ठेकेदार न तो पूरी मजदूरी देते थे और न उसे जाने देते थे. यहां मजदूरों से 15 से 16 घंटे तक काम कराया जाता है. इन मजदूरों में महिलाएं और बच्चे भी शामिल हैं. पिछले मई माह में बंधुआ मुक्ति मोर्चा की शिकायत पर एसडीएम, नायब तहसीलदार और श्रम निरीक्षक ने राजस्व स्टाफ के साथ भट्टे पर छापा मारकर मजदूरों को मुक्त कराया. सत्यप्रकाश के अलावा कई अन्य मजदूरों को मुक्त कराया गया. प्रशासन ने उन्हें बकाया भुगतान के अलावा किराया भी दिलवाया. देश में ऐसे ही कितने भट्टे और अन्य उद्योग धंधे हैं, जहां मजदूरों को बंधुआ बनाकर उनसे कड़ी मेहनत कराई जाती है और मजदूरी की एवज में नाममात्र पैसे दिए जाते हैं, जिनसे उन्हें दो वक्त भरपेट रोटी भी नसीब नहीं हो पाती. अफसोस की बात यह है कि सब कुछ जानते हुए भी प्रशासन मूक दर्शक बना रहता है, लेकिन जब बंधुआ मुक्ति मोर्चा जैसे संगठन मीडिया के जरिए प्रशासन पर दबाव बनाते हैं तो अधिकारियों की नींद टूटती है और कुछ जगहों पर छापा मारकर वे रस्म अदायगी कर लेते हैं. श्रमिक सुरेंद्र कहता है कि मजदूरों को ठेकेदारों की मनमानी सहनी पड़ती है. उन्हें हर रोज काम नहीं मिल पाता, इसलिए वे काम की तलाश में ईंट भट्टों का रुख करते हैं, मगर वहां भी उन्हें अमानवीय स्थिति में काम करना पड़ता है. अगर कोई मजदूर बीमार हो जाए तो दवा दिलाना तो दूर की बात, उसे आराम तक करने नहीं दिया जाता.

दरअसल, अंग्रेजी शासनकाल में लागू की गई भूमि बंदोबस्त प्रथा ने भारत में बंधुआ मजदूरी के लिए आधार प्रदान किया था. इससे पहले तक ज़मीन को जोतने वाला ज़मीन का मालिक भी होता था. ज़मीन की मिलिक्यत पर राजाओं और जागीरदारों का कोई दावा नहीं था. उन्हें वही मिलता था, जो उनका वाजिब हक बनता था और यह कुल उपज का एक फ़ीसदी होता था. किसान ही ज़मीन के स्वामी थे. हालांकि ज़मीन का असली स्वामी राजा था. फिर भी एक बार जोतने के लिए तैयार कर लेने के बाद मिलिक्यत किसान के हाथ में चली गई. राजा के अधिराज्य और किसान के स्वामित्व के बीच किसी भी तरह का कोई विवाद नहीं था. वक़्त के साथ राजा और राजत्व में परिवर्तन होता रहा, लेकिन किसानों की ज़मीन की मिलिक्यत पर कभी असर नहीं पड़ा, राजा और किसान के बीच कोई बिचौलिया भी नहीं था. भूमि प्रशासन ठीक से चलाने के लिए राजा गांवों में मुखिया नियुक्त करता था, लेकिन वक़्त के साथ इसमें बदलाव आता गया और भूमि के मालिक का दर्जा रखने वाला किसान महज़ खेतिहर मजदूर बनकर रह गया. कहने को तो श्रम प्रणाली अधिनियम 1976 के लागू होने के साथ ही बंधुआ मजदूरी पर पाबंदी लग चुकी है, लेकिन हकीकत यह है कि श्रम कानूनों के लचीलेपन के कारण मजदूरों के शोषण का सिलसिला जारी है. आज़ादी के इतने सालों बाद भी हमारे देश में मजदूरों की हालत दयनीय है. शिक्षित और जागरूक न होने के कारण इस तबके की तरफ किसी का ध्यान नहीं गया. सरकार को चाहिए कि वह श्रम कानूनों का सख्ती से पालन कराए, ताकि मजदूरों को शोषण से निजात मिल सके. हमें यह नहीं भूलना चाहिए कि मजदूर भी इस देश की आबादी का एक अभिन्न अंग हैं और देश के विकास का प्रतीक बनी गगनचुंबी इमारतों में उनका खून-पसीना शामिल होता है.

## मेरी दुनिया... श्रष्टाचार!! ...धीर

बड़े शर्म की बात है कि श्रष्ट देशों की लिस्ट में हमारे देश का 87वां स्थान है.

अरे, मैं देश में बढ़ते श्रष्टाचार से दुखी हूँ.

87वां? ये तो सचमुच बहुत शर्म की बात है. लेकिन तुम दुखी मत हो, हमारा देश एक दिन ज़रूर फ़र्स्ट आउगा.

लगता है सटिया गप हो. तुम नहीं जानते कि आजकल श्रष्टाचार कितना ज़रूरी है.

हमें तो श्रष्टाचार का शुक्रगुजार होना चाहिए. सिर्फ़ इसी की वजह से हर ऑफिस में थड़ाथड़ काम होता है. लोग खुलेआम दबा के घूस लेते हैं और तेजी से काम करते हैं. काम करने वाला खुश, काम कराने वाला खुश. अब तो सरकार को घूस लेना-देना कानूनी तौर पर ज़रूरी कर देना चाहिए. हर ऑफिस में रेट लिस्ट लगा दी जाए. कानूनन घूस दो और काम कराओ. इसके बाद घूस लेना-देना श्रष्टाचार नहीं कहलाएगा.

मूर्ख हो. इससे कुछ नहीं होगा. श्रष्ट लोग आदतन कोई नया श्रष्टाचार ढूँढ़ लेंगे.

हो सकता है कि श्रष्टाचार का नया रूप आ जाए.

हां, ऐसा हो सकता है.

कौन सा नया रूप?

घूस न लेने का!!



राजधानी लखनऊ से लगे सीतापुर जनपद में शिवकुमार गुप्ता नामक बसपा नेता के यहां बड़ी मात्रा में नकली खाद मिलने की घटना एकलौती नहीं है।



## हाहाकार करता किसान



सुरेंद्र अग्निहोत्री

**उ**त्तर प्रदेश के ग्रामीण इलाकों में खाद-बीज को लेकर हाहाकार मचा हुआ है। गोरखपुर-देवरिया मार्ग पर चौरीचौरा स्थित कृषक भारती सेवा केंद्र पर खाद-बीज न बांटे जाने से आक्रोशित किसानों ने रास्ता जाम कर दिया। पुलिस ने किसानों पर लाठियां भांजी, जिससे कई किसानों को चोटें आईं। किसानों का आरोप है कि खाद-बीज की कालाबाजारी की जा रही है। यही हाल सिकंदरगंज बेलघाट ब्लाक के साधन सहकारी समिति कोटियां बिशुनी का है। किसान राधेश्याम, संतोष, रमाशंकर, अमरजीत, बलवंत, जयप्रकाश, संगम, रविंद्र प्रताप सिंह आदि का कहना है कि डेहरा टीकर न्याय पंचायत में कम से कम चार टूक खाद और चाहिए। पिंपराइच क्षेत्र के गोदामों में पर्याप्त खाद होने के बाद भी ताले लटक रहे हैं।

गोला बाजार के किसानों ने प्रशासन को ज्ञापन देकर खाद-बीज उपलब्ध कराने की मांग की। पंचायत गोला में दस साधन सहकारी समितियां हैं, जिनमें गोपालपुर, बनवारपार, नबीदूबे एवं भरोह समितियां निष्क्रिय हैं। इन समितियों पर सिर्फ नकद खाद वितरण किया जाता है। रबी के सीजन में अभी तक नबीदूबे, परसिया मिश्र और भरोह की समितियों पर एक भी बोरी खाद-बीज नहीं है। शेष बची समितियां रानीपुर, ककरही, चिलवां, गोपालपुर, विशुनपुर राजा, बनवारपार और पकड़ी में 12 से 15 टन डीएपी उपलब्ध कराकर किसानों का मुंह बंद कर दिया गया और अब यहां बीज आना बंद हो गया। सिर्फ राजकीय कृषि इकाई गोला पर बीज का वितरण किया जा रहा है। उप जिलाधिकारी विजय नाथ पांडेय का कहना है कि उच्चाधिकारियों को पत्र लिखकर पर्याप्त मात्रा में खाद-बीज उपलब्ध कराने का अनुरोध किया गया है। शासन-प्रशासन बीज और खाद उपलब्ध होने की घोषणा कर रहा है, परंतु गगना विकास खंड में किसानों के चेहरे पर छाई उदासी असंतोष की पोल खोल रही है। हटवा न्याय पंचायत की साधन सहकारी समिति पर अभी तक एक भी बोरी खाद और बीज का वितरण नहीं हुआ है, जबकि जीवकर, कतकौली, ताल देवन्ना में सैकड़ों एकड़ खेत अभी से बुआई के लिए तैयार हो चुके हैं। शत्रुघ्न, रमाकांत यादव, पंकज सिंह सहित दर्जनों किसान खाद-बीज के लिए इधर-उधर भटक रहे हैं। किसान नेता सबल सिंह ने कहा कि किसान अपने हक के लिए संघर्ष करने को आगे आए। रकहत निवासी घनश्याम पांडेय, कृष्णानंद पांडेय, रियांव के हरीश सिंह, बेलनपुर के राम प्रताप सिंह, डैमुसा के बाबूलाल निषाद, आशापार के मिश्रीलाल आदि का कहना है कि खाद-बीज के अभाव में खेत बेकार हो रहे हैं। महावनखोर समिति पर ताला लगा होने से खाद-बीज वितरण की व्यवस्था लड़खड़ा गई है। कैपियरगंज तहसील की चौमुखा क्षेत्रीय सहकारी समिति जिले की सबसे बड़ी सहकारी समिति है। इसके अंतर्गत 21 ग्रामसभाएं आती हैं। खाद की कालाबाजारी करने वाले दुकानदार खूब लाभ उठा रहे हैं। अवैध रूप से पांच से छह सौ रुपये बोरी खाद बेचे जाने की सूचना है। इमरियागंज क्षेत्र में किसान परेशान हैं। अधिकांश किसानों को खाद नहीं मिल रही है। किसी दिन खाद आती है तो उसकी मात्रा कम रहती है, जबकि किसानों की संख्या दुगुनी-तीन गुनी अधिक रहती है। कुछ किसानों में खाद बांटेकर वितरण यह कहकर बंद कर दिया जाता है कि खाद खत्म हो गई।

उमेश कुमार, राजेंद्र, महबूब आलम, अनीस अंसारी, संजय कुमार, मोहम्मद अजीज, सुनील मिश्र आदि का कहना है कि यदि समय रहते खाद उपलब्ध नहीं हुई तो खेतों की बुआई संभव नहीं हो पाएगी। उप जिलाधिकारी रामसूरत पांडेय ने ग्राम करहिया में दबिश देकर घनश्याम विश्वकर्मा की दुकान-गोदाम से 700 बोरी और अबुबकर की दुकान से 50 बोरी अवैध खाद बरामद की थी। दोनों के पास वैध लाइसेंस नहीं है। इनके विरुद्ध धारा इटवा थाने में मुकदमा कायम कराया गया। छिबरामऊ, फर्रुखाबाद जनपद किसान सेवा सहकारी समिति पूर्वी में छह हज़ार सदस्य हैं, जबकि एक हज़ार बोरी खाद आई है। समिति से 46 गांव



### असली-नकली खाद की पहचान के तरीके

**कृ**षि विशेषज्ञों ने रासायनिक खादों के असली-नकली होने की पहचान करने के लिए कुछ सरल एवं परंपरागत तरीके सुझाए हैं। उन्होंने बताया कि यूरिया की जांच के लिए हथेली पर थोड़ा सा पानी लेकर उसमें 10-15 दाने यूरिया के डालने पर शुद्ध यूरिया का घोल साफ बनता है। यदि तलछटी में सफेद पदार्थ जमा हो तो वह यूरिया मिलावटी या नकली होता है। इसी प्रकार शुद्ध डीएपी के दानों का आकार एकदम गोलाकार नहीं होता तथा यदि डीएपी के दानों को गर्म करने या जलाने पर उनका आकार साबूदाने की भांति फूलकर खिल जाता है और लगभग दोगुना हो जाता है तो वह शुद्ध है। शुद्ध डीएपी के दानों को फर्श पर बिखेर कर बलपूर्वक रगड़ने से आसानी से दाने नहीं टूटते हैं, जबकि अशुद्ध एवं मिलावटी डीएपी के दाने आसानी से टूट जाते हैं। विशेषज्ञों ने बताया कि यदि म्यूरेट ऑफ पोटाश को आग में डालने से वह पीले रंग की लौ से जले तो उसमें मिलावट की आशंका होती है। शुद्ध म्यूरेट ऑफ पोटाश पानी में पूरी तरह घुल जाता है और रंगीन एवं पोटाश का लाल भाग पानी के ऊपर तैरता रहता है। ऐसा न होने पर उसमें मिलावट हो सकती है। सिंगल सुपर फॉस्फेट की जांच के लिए बताया गया कि यह दानेदार पाउडर काला व भूरे रंग का होता है। यदि हथेली पर रगड़ने से दाने आसानी से टूट जाएं तो सुपर फॉस्फेट खाद शुद्ध होती है। जिंक सल्फेट की गुणवत्ता की जांच के लिए बताया गया कि इसका पानी में बना घोल म्यूरेट ऑफ पोटाश व यूरिया की तरह ठंडा न होकर हल्का गरम होता है। शासन द्वारा उर्वरक, बीज और कीटनाशकों के गुणवत्तायुक्त उत्पादों की उपलब्धता सुनिश्चित कराए जाने के लिए उर्वरक गुण नियंत्रण आदेश 1985, बीज नियंत्रण आदेश 1983 और कीटनाशी अधिनियम 1968 बनाया गया है। इन आदेशों के उल्लंघन पर दंडात्मक कार्यवाही की जाती है। कृषि आदान सामग्री व्यवस्था अत्यावश्यक वस्तु अधिनियम के दायरे में आती है। इन नियमों का पालन न करना अत्यावश्यक वस्तु अधिनियम की धारा-7 के प्रावधानों के अनुरूप दंडनीय अपराध है।

जुड़े हैं। बलरामपुर में खाद की उपलब्धता कागजों में भले ही चौकस हो, लेकिन किसान एक-एक बोरी खाद के लिए भटक रहे हैं। डीएपी खाद 700 रुपये में खुलेआम बेची जा रही है। ज़िला कृषि अधिकारी रजई राम कहते हैं कि रासायनिक उर्वरकों की कमी नहीं है। 15 नवंबर तक 3850 एमटी यूरिया, 2768 एमटी डीएपी, 900 एमटी एमओपी व 2210 एमटी एनपीके की मांग थी। मांग के सापेक्ष 4342 एमटी यूरिया, 3762 एमटी डीएपी, 700 एमटी एनओपी व 852 एमटी एनपीके उपलब्ध कराई गईं। उर्ई जनपद के भारतीय किसान यूनियन के प्रतिनिधिमंडल ने जिलाधिकारी को ज्ञापन देकर सहकारी समितियों में खाद पहुंचाने की ठेकेदारी प्रथा समाप्त करने की मांग की। भाकियू के ज़िलाध्यक्ष राजवीर सिंह जादौन के नेतृत्व में रामकुमार, लल्लूराम, परमेश्वरी दयाल, विनोद तिवारी, वृजेश राजपूत, रामलखन मास्टर ने डीएम को किसानों की समस्याओं से अवगत कराया।

राजधानी लखनऊ से लगे सीतापुर जनपद में शिवकुमार गुप्ता नामक बसपा नेता के यहां बड़ी मात्रा में नकली खाद मिलने की घटना एकलौती नहीं है। पिछले वर्ष बिजनौर में भी करोड़ों रुपये की नकली खाद बरामद हो चुकी है। पश्चिमी उत्तर प्रदेश नकली खाद-बीज का गढ़ बन गया है। तमाम सरकारी दावों के बावजूद सीतापुर जनपद के तंबौर धाना क्षेत्र के ग्राम छतांगर निवासी नरेश (37) और बांदा जनपद के गिरवा धाना क्षेत्र के ग्राम पैगांबरपुर निवासी राम बहोरी उर्फ जैल्ला (35) ने आर्थिक तंगी के कारण अपनी जान दे दी। राम बहोरी जैसे अनेक किसान हैं, जिनका नाम सरकार स्वीकार नहीं करती। बाढ़ और सूखे के चलते भुखमरी की कगार पर पहुंचे बुंदेलखंड-पूर्वांचल के किसान मौत को गले लगाकर पीपली लाइव के नत्था की तरह तथाकथित लोकप्रिय सरकारों को चुनौती दे रहे हैं। विशेष पैकेज के तहत यहां छोटे किसानों को निःशुल्क सिंप्लर योजना में बड़े पैमाने पर धांधली हुई। इंडियन जस्टिस पार्टी के प्रदेश महासचिव इशरार उल्लाह सिद्दीकी ने बांदा, चित्रकूट, महोबा, हमीरपुर, ललितपुर एवं जालौन में हुई लूट की जांच कराने की मांग की है। वर्ष 2009-10 में इस योजना के तहत 1040 किसानों को सिंप्लर सेट वितरित किए गए थे। इस संबंध में तत्कालीन उप कृषिनिदेशक प्रसार वृजेश चंद्र से आख्या प्रस्तुत करने के लिए कहा गया था। उनके द्वारा अवगत कराया गया कि शासनादेश के अनुसार संपूर्ण अनुदान की धनराशि अप्रैल 2010 तक जमा कर दी गई है। इस पर जिलाधिकारी को अवगत कराया गया कि उप कृषि निदेशक द्वारा फर्जी आख्या प्रस्तुत की गई है। फलस्वरूप जिलाधिकारी ने वरिष्ठ कोषाधिकारी को जांच हेतु नामित किया था। जांच के दौरान उप कृषि निदेशक का तबादला हो गया। कोषाधिकारी द्वारा जांच में पाया गया कि आख्या वाकई फर्जी थी एवं कई चेकों पर हस्ताक्षर ही नहीं किए गए थे। केंद्रीय ग्रामीण विकास मंत्री प्रदीप जैन आदित्य ने बताया कि बुंदेलखंड पैकेज के तहत किसानों को दिए जा रहे सिंचाई संसाधनों में लूट की जांच कराने के लिए प्रदेश सरकार से अनुरोध किया गया है और युवक कांग्रेस गांवों में लाभार्थी किसानों का भौतिक सत्यापन भी कर रही है। कांग्रेस नेता नम्रता तिवारी बताती हैं कि चित्रकूट से ललितपुर तक जन जागरण यात्रा के दौरान जलसंचयन योजना के तहत वितरण किए गए सिंप्लर एवं पंप सेट की सूची के ग्रामवार सर्वेक्षण में अनेक चौंकाने वाले तथ्य सामने आए हैं।

[feedback@chautiduniya.com](mailto:feedback@chautiduniya.com)











ओबामा ने यह जताने की कोशिश की कि अन्य देशों की अपेक्षा अमेरिका भारत से ज़्यादा प्यार करता है.

# प्यार का प्यार बैशुमार



राजीव रंजन तिवारी

**न** वंबर में ओबामा और दिसंबर में सरकोजी. इन स्वयंभू महाशक्तियों ने अपनी-अपनी यात्राओं के दौरान जिस तरह दिल खोलकर हर मुद्दे पर भारत के समर्थन का वादा किया है, वह निश्चित रूप से अभिभूत करने वाला है. भारत को मिले इनके बैशुमार प्यार के निहितार्थ जो हों, पर फ़िलहाल तो इस पर सकारात्मक नज़रिया ही रखा जाना चाहिए. अपनी चार दिवसीय भारत यात्रा पर आए फ़्रांस के राष्ट्रपति निकोलस सरकोजी ने यह बताने की कोशिश की कि उन्हें भारत से ज़्यादा प्यार है. यात्रा के दौरान उन्होंने संयुक्त राष्ट्र सुरक्षा परिषद की स्थायी सदस्यता के लिए भारत की दावेदारी का समर्थन करने का ऐलान किया. साथ ही सभी तरह के परमाणु कार्यक्रमों में भारत की मदद करने की भी घोषणा की. उन्होंने कहा कि यह कल्पना करना मुश्किल है कि एक अरब से ज़्यादा आबादी वाला देश भारत सुरक्षा परिषद से बाहर कैसे है. इससे पूर्व बीते माह कोलंबिया विश्वविद्यालय में वर्ल्ड लीडर्स फोरम के तहत व्याख्यान देते वक़्त भी सरकोजी ने संयुक्त राष्ट्र सुरक्षा परिषद में भारत की स्थायी सदस्यता का समर्थन किया था. वहां भी उन्होंने कहा था कि अगले 30 सालों में भारत विश्व में सबसे ज़्यादा आबादी वाला देश बन जाएगा, लेकिन उसके पास अभी तक सुरक्षा परिषद की स्थायी सदस्यता नहीं है. भारत यात्रा के दौरान सरकोजी ने न्यूक्लियर सप्लायर्स ग्रुप (एनएसजी) में भी भारत के प्रवेश का समर्थन किया. उन्होंने दुनिया की अस्थिरता के लिए अफ़ग़ानिस्तान-पाकिस्तान में पनप रहे आतंकवाद को ज़िम्मेदार ठहराया. उन्होंने साफ़ कहा कि फ़्रांस भारत का दोस्त है. वह परमाणु उद्योग और प्रदूषण न फैलाने वाली ऊर्जा के विकास में भारत की मदद करेगा.

सरकोजी का यह कहना भी काफी सुखद है कि हमें एटमी विरादरी में अलग-थलग पड़े भारत की मदद करनी होगी. उन्होंने फ्रेंच कंपनी अरेवा द्वारा महाराष्ट्र के जैतापुर में एटमी प्लांट लगाने की जानकारी दी. इस प्लांट के ज़रिए 10 हज़ार मेगावाट प्रदूषणविहीन ऊर्जा का उत्पादन होगा. पिछले तीन वर्षों के भीतर सरकोजी की यह दूसरी भारत यात्रा है. समझा जा रहा है कि सरकोजी के इस दौर से दोनों देशों के बीच असैन्य परमाणु और विज्ञान के क्षेत्रों में परस्पर सहयोग बढ़ेगा. इसके अलावा आर्थिक-व्यापारिक रिश्ते भी मज़बूत होंगे. सरकोजी ने सुरक्षा परिषद की सदस्यता एवं आतंकवाद के मुद्दे पर समर्थन कर यह जता दिया कि उनके देश के लिए भारत महत्वपूर्ण है. इससे पूर्व नवंबर में अपनी तीन दिवसीय भारत यात्रा पर आए अमेरिकी राष्ट्रपति



फोटो-सुनील मल्होत्रा

**सरकोजी का यह कहना भी काफी सुखद है कि हमें एटमी विरादरी में अलग-थलग पड़े भारत की मदद करनी होगी. उन्होंने फ्रेंच कंपनी अरेवा द्वारा महाराष्ट्र के जैतापुर में एटमी प्लांट लगाने की जानकारी दी. इस प्लांट के ज़रिए 10 हज़ार मेगावाट प्रदूषणविहीन ऊर्जा का उत्पादन होगा. पिछले तीन वर्षों के भीतर सरकोजी की यह दूसरी भारत यात्रा है. समझा जा रहा है कि सरकोजी के इस दौर से दोनों देशों के बीच असैन्य परमाणु और विज्ञान के क्षेत्रों में परस्पर सहयोग बढ़ेगा.**

बराक ओबामा के समक्ष भी सुरक्षा परिषद में भारत की स्थायी सदस्यता और पाकिस्तान की आतंकी गतिविधियों का मुद्दा उठा था. ओबामा ने कहा था कि पाकिस्तान अपनी ज़मीन से आतंकवाद को खत्म करे, मुंबई हमले के दोषियों पर कार्रवाई करे और सीमावर्ती इलाकों में चरमपंथियों पर लगाम लगाए. उन्होंने यह भी कहा कि कश्मीर मसला दोनों देश आपस में ही सुलझाएँ.

सुरक्षा परिषद में भारत की स्थायी सदस्यता के सवाल पर ओबामा का यह कहना कि भारत और अमेरिका विश्व सुरक्षा के लिए भागीदारी कर सकते हैं, खास तौर पर जब भारत दो साल तक सुरक्षा परिषद के सदस्य के रूप में काम करेगा, खास है. उन्होंने कहा कि हम सुरक्षा परिषद में भारत की सदस्यता का समर्थन करते हैं. मैं आने वाले वर्षों में पुनर्गठित सुरक्षा परिषद देखना चाहूँगा, जिसमें भारत स्थायी सदस्य हो. आज आपस में जुड़ी दुनिया में

अमेरिका जिस भविष्य को देखना चाहता है, उसमें भारत के बिना काम नहीं चल सकता. वक़्त की चुनौतियों से निपटने के लिए भारत-अमेरिका की साझेदारी अनिवार्य है. अमेरिका भारत का बढ़ती ताक़त के रूप में न सिर्फ़ स्वागत करता है, बल्कि वह पूरी शिद्दत से इसमें मदद भी करेगा. ओबामा ने यह जताने की कोशिश की कि अन्य देशों की अपेक्षा अमेरिका भारत से ज़्यादा प्यार करता है. अमेरिका और फ़्रांस द्वारा समर्थन के बाद सुरक्षा परिषद की सदस्यता के मुद्दे पर भारत की राह आसान होती जा रही है. परिषद के मौजूदा पांच सदस्यों यानी अमेरिका, फ़्रांस, जापान, चीन और रूस में से अमेरिका, फ़्रांस एवं जापान का समर्थन भारत को हासिल है. जबकि रूस सर्वसम्मति बनाने के पक्ष में है. ठीक इसी तरह आतंकवाद के सवाल पर भी भारत विरोधी देशों के अलग-थलग पड़ने की उम्मीद है. बशर्ते, अमेरिका एवं फ़्रांस की कथनी और करनी में एकरूपता हो.

feedback@chauthidunya.com

## चुनौती बनता चीन

**ची** न की नई-नई गतिविधियाँ चिंतित कर रही हैं. वह अपने आगे भारत सरीखे देशों को तो कुछ समझता ही नहीं है, उसके लिए अमेरिका की भी कोई खास अहमियत नहीं है. वह अमेरिका विरोधी गतिविधियाँ भी संचालित कर रहा है. वैसे भारत के लिए यह सुखद है कि वह चाहे तो चीन को सबक सिखाने के लिए अमेरिका के कंधे से कंधा मिलाकर चल सकता है. चीनी गतिविधियों से अमेरिका भी ख़फ़ा है और चीन के विरुद्ध कार्रवाई के लिए मौक़े की तलाश में है. चीन दुनिया के कई देशों के लिए चुनौती बनता जा रहा है. वह भारत, जापान, नावें, दक्षिण कोरिया जैसे देशों को जब-तब झिड़क देता है और अब अमेरिका के विरुद्ध भी चलने की हिम्मत जुटाने लगा है. बावजूद इसके यह समझ से परे है कि अख़िर कोई भी देश चीन के विरुद्ध ठोस क़दम क्यों नहीं उठा रहा है. खासकर अमेरिका को तो चीन के मसले पर कोई न कोई निर्णय लेना ही चाहिए. दुनिया में चीन की दबंगई बढ़ती जा रही है और अन्य देश चुपचाप इसे देख रहे हैं. चुनौती बनते चीन की चतुराई भरी गतिविधियों को सहन करना भविष्य के लिए ठीक नहीं है.

पिछले दिनों नोबेल शांति पुरस्कार समारोह करीब आते ही चीन ने विरोधियों पर शिकंजा कसना शुरू कर दिया. उसने भारत समेत कई देशों से स्पष्ट कहा कि वे समारोह में अपना प्रतिनिधि न भेजें. इससे भारत की उलझन बढ़ गई. ग़ौरतलब है कि चीन के लोकतंत्र समर्थक नेता लिउ जियाबाओ को ओस्लो (नावें) में शांति के लिए नोबेल पुरस्कार दिया जाना था. चीन के प्रतिनिधियों ने बीजिंग में सभी देशों के प्रतिनिधियों से मिलकर उन पर समारोह का बहिष्कार करने का दबाव डाला. भारतीय राजदूत एस जयशंकर से भी कहा गया कि वह अपनी सरकार से समारोह में भाग न लेने के लिए कहें. चीन ने धमकी भी दी कि यदि उसकी बात न मानी गई तो उसका असर चीनी प्रधानमंत्री वेन जियाबाओ की भारत यात्रा पर



भी पड़ सकता है. चीन, रूस, कजाकिस्तान, क्यूबा, मोरक्को एवं इराक कार्यक्रम के बहिष्कार का निर्णय पहले ही ले चुके थे. समझा जा रहा है कि यह चीन के दबाव का ही असर था. बाद में पाकिस्तान भी इस समूह में शामिल हो गया. लिउ जियाबाओ चीन में लोकतांत्रिक राजनीतिक व्यवस्था के पक्षधर हैं. चीन की सरकार ने उन्हें अपराधी करार देकर 11 साल के लिए जेल में बंद कर रखा है. नोबेल पुरस्कार समिति द्वारा लिउ के नाम की घोषणा के बाद से ही चीन भड़का हुआ है. उसने नावें के साथ अपने व्यापारिक संबंधों में कटौती कर ली और कहा कि दोनों देशों के संबंध अब पहले की तरह नहीं रह सकेंगे. वहीं ब्रिटेन, अमेरिका, फ़्रांस और जर्मनी समेत 36 देशों के राजदूतों ने चीनी मुहिम के विरुद्ध समारोह में भाग लेने के लिए बिना समय गवाएँ सहमति दे दी.

इसी तरह वर्ष 2007 में फ़्रांस द्वारा दलाईलामा का स्वागत करने के कारण चीन उस पर भी समय-समय पर आंखें तरेरता रहता है. इससे ख़फ़ा फ़्रांस के नागरिकों ने

बीजिंग ओलंपिक टॉच रिले का भी पेरिस में विरोध किया था. इसके बाद चीन से यूरोप के दौर पर जाने वाले दो व्यापारिक प्रतिनिधिमंडलों के कार्यक्रम से फ़्रांस का नाम हटा दिया गया. 2009 में फ़्रांस ने यह संदेश दिया कि वह तिब्बत पर चीन के नियंत्रण का सम्मान करता है. फिर चीन का एक व्यापारिक प्रतिनिधिमंडल फ़्रांस पहुंचा. इन उदाहरणों से साफ़ है कि चीन अपनी कूटनीतिक और राजनीतिक सहूलियत की राह में रोड़ा बनने वाले देशों के खिलाफ़ कार्रवाई से हिचकता नहीं है. यानी उसका फ़्रांस से भी पंगा हो चुका है. बताते हैं कि चीन उन देशों के साथ व्यापार कम कर देता है, जो तिब्बत के धर्मगुरु दलाईलामा का स्वागत करते हैं. एक अध्ययन के मुताबिक, दुनिया के उन देशों, जो दलाईलामा की मेज़बानी करते हैं, पर चीन अपनी आर्थिक ताक़त की धौंस जमाता है. ऐसे देशों द्वारा चीन के लिए होने वाले निर्यात पर 8.1 से 16.9 फ़ीसदी तक का असर पड़ता है. इस अध्ययन को आधार मानकर 8 फ़ीसदी के हिसाब से असर का आकलन करने पर भारत को ही करीब 42 अरब रुपये का घाटा होने का आंकड़ा सामने आता है. भारत द्वारा चीन को करीब 3 ख़रब 37 अरब रुपये का निर्यात किया जाता है. इसके अलावा जापान और चीन के बीच एक द्वीप पर दावे को लेकर विवाद बढ़ गया है. इस द्वीप पर जापान के दावे के खिलाफ़ हज़ारों चीनी सड़कों पर उतरे. दोनों देशों के प्रधानमंत्रियों के बीच ब्रूसेल्स में एशिया यूरोप शिखर सम्मेलन के दौरान हुई बैठक में भी यह तनाव देखा गया. पूर्वी चीन सागर स्थित इस द्वीप को जापान सेनकाकू के नाम से भी पुकारता है. भारत, जापान, नावें एवं दक्षिण कोरिया सरीखे देशों को कुछ न समझने वाले चीन को अमेरिका से भी डर नहीं है. अमेरिकी विरोध के बावजूद वह उत्तर कोरिया की मदद कर दक्षिण कोरिया पर हमले करा रहा है. इस तरह चीन दुनिया के कई छोटे-बड़े देशों के लिए चुनौती बनता जा रहा है. इस पर अंकुश लगाने की ज़रूरत है.

राजीव रंजन  
feedback@chauthidunya.com

## सप्ताह की सबसे बड़ी पॉलिटिकल इनसाइड स्टोरी

# दो हूक



शनिवार रात 8 : 30 बजे  
रविवार शाम 6 : 00 बजे  
ईटीवी के सभी हिन्दी चैनलों पर





# बाबा का न्यायालय

द्वारकामाई में बाबा हर उस आने वाले की इच्छा पूरी करते थे, जो उनसे कुछ मांगता था. लेकिन बाबा ने ऐसा भी कहा कि अगर सभी बौर बन जाएं तो फलों की गिनती करना ही असंभव हो जाएगा. यानी बाबा सबको देने की सामर्थ्य रखते हुए भी सुपात्र का विचार जरूर करते थे.



## आरती श्री शिरडी के साई बाबा की



आरती श्री साई गुरुवर की, परमानंद सदा सुखर की जाकी कृपा विपुल सुखकारी, दुख, शोक, संकट, भयहारी शिरडी में अवतार रचाया, चमत्कार से तत्व दिखाया कितने भक्त चरण पर आए, वे सुख शांति चिरंतन पाए भाव धरे मन में जैसा, पावत अनुभव वो ही वैसा गुरु की लगावे तन को, समाधान लाभत उस मन को साई नाम सदा जा गावे, सो फल जग में शाश्वत पावे गुरुवारसर करि पूजा सेवा, उस पर कृपा करत गुरुदेवा राम, कृष्ण, हनुमान रूप में, दे दर्शन जानत जो मन में विविध धर्म के सेवक आते, दर्शन से इच्छित फल पाते जय बोलो साई बाबा की, जय बोलो अवधूत गुरु की साईदास आरती को गावे, घर में बसि सुख मंगल पावे.



**म** शीद माई से कोई खाली हाथ नहीं लौटता, यह वचन जितना तब सत्य था, उतना ही आज भी. मेरी शरण आ खाली जाए, हो कोई तो मुझे बताए, बाबा के यही वचन आज भी उनकी संतानों में जीवन के प्रति जोश पैदा कर रहे हैं और एक सतत आश्वासन हैं कि बाबा से कुछ भी मांगो, वह जरूर देते हैं. लगभग 36,525 दिन पहले बाबा ने द्वारकामाई के अलावा एक और जगह को अपना ठिकाना बनाया था. बाबा ने फ़ैसला किया कि वह एक दिन छोड़ कर पास ही में एक टूटी सी इमारत में रात को विश्राम करेंगे. द्वारकामाई में तात्या और म्हालसापति जी बाबा के साथ रात को चिंतन, मनन, ध्यान और विश्राम करते थे, मगर चावड़ी में किसी को भी बाबा के साथ रुकने की आज्ञा नहीं थी. बाबा चावड़ी में ध्यान करते और अपने भक्तों के लिए मालिक से प्रार्थना भी करते. चावड़ी में बाबा को छोड़ने के बाद शिरडी के किसी भी व्यक्ति ने उनकी आवाज़ नहीं सुनी. बाबा चावड़ी में केवल ध्यान ही करते थे? बाबा का चावड़ी में सोने का क्या कारण था? चावड़ी में महिलाओं का प्रवेश वर्जित क्यों था? वैसे तो बाबा की लीला वह ही जानें, मगर उनकी ही कृपा और करुणा से हम बाबा की इस मनमोहक लीला को समझने का प्रयास करते हैं.

बाबा हर दूसरे दिन चावड़ी में रात बिताते थे. बाबा की दया से जहां तक मेरा विचार है, वास्तव में चावड़ी बाबा का न्यायालय था. द्वारकामाई में बाबा हर उस आने वाले की इच्छा पूरी करते थे, जो उनसे कुछ मांगता था. लेकिन बाबा ने ऐसा भी कहा कि अगर सभी बौर बन जाएं तो फलों की गिनती करना ही असंभव हो जाएगा. यानी बाबा सबको देने की सामर्थ्य रखते हुए भी सुपात्र का विचार जरूर करते थे. द्वारकामाई में जब वह भक्तों को मुंहमांगा दे देते थे, तब चावड़ी में बैठकर उस भक्त को अपनी दी हुई भेंट के लिए सुपात्र बनाने का कार्य भी करते थे. एक वर्णन आता है, जहां बाबा ने अपने एक भक्त की शराब की बुरी आदत छुड़ाने के लिए उसे बहुत मारा था. वह मारना स्वप्न में जरूर था, मगर उसका असर वास्तविक था. आज भी अगर हम बाबा से कुछ मांगते हैं तो हो सकता है कि हम अपनी मांगी हुई चीज़ के लिए सुपात्र न हों, लेकिन बाबा आज भी चावड़ी में बैठकर हमें, हमारी मांग के लिए हमें सुपात्र बनाते हैं. बाबा ने हमेशा कहा, श्रद्धा रखो और सन्न से काम लो. अब सवाल उठता है कि अगर बाबा को हमें कुछ देना ही है तो सन्न किस बात का? वास्तव में बाबा ने सन्न करने को इसीलिए कहा कि वह चाहते हैं कि हम बौर की तरह पूरी श्रद्धा और सन्न से इंतज़ार करें, जिससे हमें हमारे कर्मों का स्वादिष्ट और सुगंधित फल मिले. चावड़ी में बैठकर बाबा का न्यायालय पूरा न्याय करता है. अगर दोष हमारा है तो सज़ा भी हमें ही भुगतनी होगी. बाबा ने तो साफ़ बताया है कि कई जन्मों में सज़ा पूरी करने से अच्छा है कि हम इसी जन्म में उनकी निगरानी में अपनी सज़ा पूरी करें और फिर स्वयं बाबा के चरणों में विलीन हो जाएं. इस विचार से लोग कितना इत्तेफाक रखते हैं, यह अलग बात है, लेकिन बात एकदम सही है कि आज भी चावड़ी में अपने किए तमाम गुनाहों की माफ़ी मांग लेने से बाबा हमें मालिक से इंसफ़र दिलाते हैं और ग़लती करने से रोक भी लेते हैं. चावड़ी में बाबा का दरबार भले ही न लगता हो, मगर फ़ैसला तो बाबा चावड़ी में बैठकर ही सुनाते हैं. हम यह मान सकते हैं कि मशीद माई हमें कभी निराश नहीं करतीं. मशीद माई का साई हमें देता है, मगर चावड़ी में बैठकर हमारी समीक्षा और समाधान करने के बाद देता है. श्री साई का न्यायालय शायद सृष्टि का एकमात्र ऐसा न्यायालय होगा, जिसके फ़ैसले कभी ग़लत नहीं होते. जय साई राम.

चौथी दुनिया ब्यूरो  
feedback@chauthiduniya.com

# गुरुवार और बाबा की विशेष पूजा



**सा** ई बाबा एक ऐसे फकीर हैं, जिन्हें हर धर्म के लोग बड़ी श्रद्धा से पूजते हैं. बाबा की आराधना किसी भी विशेष मुहूर्त या वार को की जा सकती है, परंतु गुरुवार को इनकी पूजा का विशेष महत्व माना गया है. गुरुवार को इनकी आराधना का इतना महत्व क्यों है? इस संबंध में यही तथ्य है कि गुरुवार गुरु का दिन माना जाता है. सभी धर्मों में गुरु का खास स्थान है, गुरु ही हमें आदर्श जीवन जीने के सूत्र बताता है. गुरु ही सही राह पर चलने की प्रेरणा देता है. साई बाबा ने हमेशा सभी को आदर्श और उच्च जीवन जीने की प्रेरणा दी. इसी वजह से बड़ी संख्या में श्रद्धालु बाबा को अपना गुरु मानते

हैं. साथ ही ऐसा माना जाता है कि इनकी आराधना से जल्द ही हमारी मनोकामनाएं पूर्ण हो जाती हैं. साई बाबा के मंदिर में सभी धर्मों के लोगों के लिए समभाव रखा जाता है. गुरुवार गुरु का दिन है, इसलिए बाबा को गुरु मानने वाले सभी भक्त इस दिन मंदिर जरूर जाते हैं.

साई बाबा का मंत्र सबका मालिक एक यही बताता है कि परमात्मा एक है और वही हम सभी का पालन-पोषण करता है. इसी मंत्र की वजह से वह सर्वधर्म के लोगों के लिए भगवान और गुरु के समान हैं.

चौथी दुनिया ब्यूरो  
feedback@chauthiduniya.com





इंडिया यामाहा मोटर के मुख्य कार्याधिकारी एवं प्रबंध निदेशक हिरोयुकी सुजूकी ने कहा कि यामाहा के लिए भारत प्रमुख बाजारों में से एक है, जहां वे लोगों को दमदार मोटरसाइकिलें उपलब्ध कराने की लगातार कोशिश कर रहे हैं।

# निसान माइक्रा के डीजल वेरिएंट

**नि**सान की लोकप्रिय कार माइक्रा का डीजल वर्जन लांच हो गया है। विश्व की अग्रणी वाहन निर्माता कंपनी निसान ने पुश बटन टेक्नोलॉजी वाली कार माइक्रा के दो डीजल वेरिएंट लांच किए हैं। भारत में इस कार के पेट्रोल संस्करण की जबरस्त सफलता को देखते हुए कंपनी ने इसके डीजल संस्करण बाजार में उतारने का फैसला किया था। कंपनी के मुताबिक, डीजल माइक्रा 23.08 किलोमीटर प्रति लीटर का माइलेज देगी। इस कार में 1.5 लीटर का डीजल इंजन है। इसका टार्क 2000 आरपीएम पर 160 एनएम का पावर देगा। इसका इंजन पहले से ज़्यादा परिष्कृत और शोर रहित है। यह कार छह रंगों में उपलब्ध होगी, जिसमें सनलाइट ऑरेंज, ब्रिक रेड, पैसिफिक ब्लू, स्टॉर्म व्हाइट, ब्लेड सिल्वर और ऑनिकस ब्लैक शामिल हैं।

लांचिंग के समय निसान की भारत में संयुक्त रणनीतिकार होवर आटोमोटिव के सीईओ दिनेश जैन भी मौजूद थे। उन्होंने बताया कि सफर को यादगार बनाने वाली इस कार में पुश बटन टेक्नोलॉजी है। इसके ज़रिए आप बटन दबाकर इंजन चालू कर सकते हैं। इसकी ईंधन खपत 23.08 किलोमीटर प्रति लीटर है। कंपनी ने डीजल वर्जन के दो मॉडल पेश किए हैं। एक है एक्सवी, जिसकी कीमत है 5,58,000 रुपये और दूसरा है एक्सवी प्रीमियम, जिसकी कीमत है 6,04,500 रुपये। कंपनी के एमडी एवं सीईओ कोमिनोबु तोकूयामा ने उम्मीद ज़ाहिर की कि यह कार पेट्रोल इंजन वाली कार की तरह ही सफल होगी। कंपनी ने जुलाई में पेट्रोल वर्जन पेश किया था और तबसे अब तक वह ऐसी 6,000 कारें बेच चुकी है। मध्यमवर्गीय लोगों के लिए बनाई गई छोटी कार माइक्रा जल्द ही सड़कों पर दौड़ने लगेगी।



म



# यामाहा की नई बाइक

**भा**रत में लगज़री कारों की बिक्री तो तेज़ी से बढ़ ही रही है, इसके साथ-साथ देश में महंगी बाइक्स के शौकीनों की संख्या में भी तेज़ी से इज़ाफ़ा हो रहा है। इसे देखते हुए दोपहिया वाहन बनाने वाली जानी-मानी कंपनी यामाहा ने भारत में 998 सीसी की मोटरसाइकिल एफ़जेड-1 लांच की है। इस बेहद खास बाइक की कीमत 8.7 लाख रुपये है। एफ़जेड-1 में कंपनी ने 4 स्ट्रोक लिक्विड कूल्ड इंजन का इस्तेमाल किया है। इस खास तकनीक की मदद से लंबे सफर के दौरान भी बाइक का इंजन एकदम दुरुस्त रहेगा। साथ ही इसमें डिजिटल टीसीआई इग्निशन सिस्टम का इस्तेमाल किया गया है। इस बाइक के साथ ही कंपनी ने 153 सीसी की मोटरसाइकिल एमजेड-आर भी भारतीय बाज़ार में उतारी है, जिसकी कीमत 55,500 रुपये है। इस समय भारतीय बाज़ार में कंपनी की तीन महंगी मोटरसाइकिलें-वीमैक्स, एमटी-01 और वाइजेडएफ-आर-1 मौजूद हैं। यामाहा के पूर्ण स्वामित्व वाली भारतीय इकाई इंडिया यामाहा मोटर के मुख्य कार्याधिकारी एवं प्रबंध निदेशक हिरोयुकी सुजूकी ने बताया कि यामाहा के लिए भारत प्रमुख बाजारों में से एक है, जहां वह लोगों को दमदार मोटरसाइकिलें उपलब्ध कराने की लगातार कोशिशें कर रही है। भारत में स्टाइलिश और स्पोर्ट्स बाइक के प्रति यंग राइडर्स का रुझान बढ़ता जा रहा है। इसे देखते हुए कंपनी ने ये स्टाइलिश बाइक को बाज़ार में उतारा है।

इस बेहद खास बाइक की कीमत 8.7 लाख रुपये है। एफ़जेड-1 में कंपनी ने 4 स्ट्रोक लिक्विड कूल्ड इंजन का इस्तेमाल किया है। इस खास तकनीक की मदद से लंबे सफर के दौरान भी बाइक का इंजन एकदम दुरुस्त रहेगा।



# साफ़ हवा में सांस लें

**दि**नोदिन बढ़ते प्रदूषण का तोड़ शार्प कंपनी ने निकाल लिया है। शार्प ने भारत में प्लाज़्मा क्लस्टर आयन जेनरेटर पेश किया है। यह अपने तरह की पहली ऐसी तकनीक है, जो भारतीय बाज़ार में उतारी गई। यह तकनीक वातावरण को शुद्ध बनाने के काम आती है। यह जंगलों में मिलने वाली शुद्ध और साफ हवा की तरह पॉज़ीटिव और निगेटिव कण पैदा करती है। शार्प प्लाज़्मा क्लस्टर आयन जेनरेटर वातावरण में फैली बदबू को जल्द हटाने में मददगार होता है। कई बार खाने, सिगरेट, पेंट, टॉयलेट, पालतू जानवर एवं कूड़े आदि की बदबू कमरे में फैल जाती है, जिसे हटाकर यह मॉर्निंग एलर्जी होने से रोकता है और अस्थमा के मरीजों के लिए उपयोगी है। प्रकृति हमें स्वच्छ हवा प्रदान करती है, लेकिन आधुनिक जीवनशैली में वातावरण दूषित होने की वजह से सांस लेना मुश्किल है। शार्प की इस तकनीक के ज़रिए हम दूषित हवा को स्वच्छ बनाकर सांस ले सकते हैं। साफ हवा में सांस लेना बहुत ज़रूरी है, क्योंकि दूषित हवा से होने वाली बीमारियां अक्सर जानलेवा होती हैं।

शार्प के इस प्रोडक्ट में हाइड्रोक्सिल होता है, जो एक बेहतरीन वायु ऑक्सीडेंट माना जाता है। यह वातावरण से वायुस साफ करने, जर्म एवं बैक्टीरिया मारने, फंगल व मरे हुए कीट-पतंगों से फैलने वाले माइक्रो ऑर्गेनिज़्म को साफ करने के लिए बेहतरीन डिटरजेंट है। एयर प्यूरीफायर के अलावा प्लाज़्मा क्लस्टर आयन जेनरेटर फ्रेश हवा बनाता है और नेचुरल डिटरजेंट की तरह काम करता है। यह घर, ऑफिस, होटल एवं अन्य जगहों पर आसानी से इस्तेमाल किया जा सकता है। इसके विभिन्न मॉडलों की कीमत 14,999 से लेकर 19,990 रुपये तक है।



# नया फुल टच मोबाइल

**पा**इन ने तमाम खूबियों से लैस फोन पोलो लांच किया है। सिंगापुर स्थित पाइन मोबाइल्स अपने हाईटेक फोन के ज़रिए भारतीय बाज़ार में छा जाने के लिए तैयार है। पोलो का पोर्टफोलियो फुल टच 2.8 एलसीडी से शुरू होता है, जिससे इसका इस्तेमाल आसान हो जाता है। पोलो ऑपरमिनी (मोबाइल ब्राउज़र), निमबज और स्नातु जैसे एप्लीकेशंस से लैस है। यह डिवाइस जावा एप्लीकेशन को भी सपोर्ट करती है। इसमें 58 एमबी की इंटरनल मेमोरी उपलब्ध है। 32 जीबी तक टी-पलैश सपोर्ट और 2.0 मेगा पिक्सल कैमरा इस फोन को बेहतरीन फोटोग्राफी के लिए उपयुक्त बनाता है। इस पर लंबी दूरी तक मोबाइल ट्रैकिंग की भी सुविधा है, जो इसे और भी खास बनाती है।

पाइन मोबाइल के सीईओ रोहित अग्रवाल ने कहा कि विकसित एवं विकासशील देशों में बेहतरीन तकनीक की मांग है। पोलो ऐसी बेहतरीन तकनीक का इस्तेमाल करके ही डिज़ाइन किया गया है, जो आमजन के लिए उपयुक्त हो। कंपनी ने हाई एंड पोलो फोन को बाज़ार में अपडेटेड एप्लीकेशंस और तकनीक के साथ पेश किया है। भारतीय बाज़ारों के लिए खास तौर पर उपयुक्त बनाने के लिए इसमें हिंदी पंचांग की सुविधा दी गई है। कॉल रिकॉर्डिंग, ब्लैक लिस्ट और ऑस्रिंग मशीन जैसी सुविधाएं भी इसमें उपलब्ध हैं। इसमें अगली पीढ़ी का म्यूज़िक प्लेयर भी इंस्टॉल है, जो हैंडसेट को और ज़्यादा उपयुक्त बनाता है। यह पाइन मोबाइल्स के सभी आउटलेट्स और अन्य बड़े मोबाइल आउटलेट्स पर 5999 रुपये की एमआरपी और 4200-4250 रुपये की एमओपी पर उपलब्ध है।

चौथी दुनिया व्यूरो  
feedback@chauthiduniya.com



# साइना की शाइनिंग रहे बरकरार




राजेश एस कुमार

**ए**क दौर था, जब टेनिस की दुनिया में भारत का नाम लेने वाला कोई नहीं था. अमृतराज के अलावा टेनिस में शायद ही कोई नाम हो, जिसकी वजह से भारत का नाम अंतरराष्ट्रीय खेल परिदृश्य में उभरा हो. वक्त गुजरा और सानिया एवं साइना ने टेनिस वर्ल्ड में पदार्पण किया. इनके कदम रखते ही ग्लैमर ने भी इस खेल में ज़बरदस्त घुसपैठ की. ग्लैमर के तड़के ने सानिया मिर्जा को तो अर्श से फर्श पर लाकर खड़ा कर दिया, लेकिन साइना अभी भी इस चक्रव्यूह से बाहर हैं. न सिर्फ बाहर है, बल्कि उनका प्रदर्शन भी दिनोंदिन बेहतर होता जा रहा है. खेल के कई बड़े पुरस्कारों से नवाजी जा चुकीं 20 वर्षीय साइना इस समय भारत की सबसे सफल महिला खिलाड़ी हैं. जिस तरह उन्होंने हांगकांग सुपर सीरीज बैडमिंटन खिताब अपने नाम कर एक बार फिर विश्व बैडमिंटन रैंकिंग में दूसरे पायदान पर जगह बनाई है, वह काबिले तारीफ है. गौरतलब है कि साइना हांगकांग टूर्नामेंट से पहले दो स्थान गिरकर चौथे स्थान पर पहुंच गई थीं, लेकिन फिर से हांगकांग के एक कड़े मुकाबले में बाजी मारकर उन्होंने अपनी रैंकिंग में दो स्थान का सुधार किया और फिर से दूसरे पायदान पर पहुंच गईं. बीते साल के बेहतर प्रदर्शन को बरकरार रखते हुए उन्होंने 2010 में पांच खिताबों और देश के सर्वोच्च खेल पुरस्कार राजीव गांधी खेल रत्न को अपनी झोली में डाला. लेकिन यहां गौर करने वाली बात यह है कि उन्हें यह सफलता यूं ही नहीं मिल गई है. इस सफलता की कहानी लिखने में कड़ी मेहनत और लंबे संघर्ष की स्याही छिपी हुई है.

17 मार्च, 1990 को हरियाणा के हिसार में जन्मी साइना आंध्र प्रदेश की राजधानी हैदराबाद में पली-बढ़ी हैं. उनका बैडमिंटन प्रशिक्षण सात साल की उम्र में ही हैदराबाद के लाल बहादुर स्टेडियम में शुरू हो गया था. उनके माता-पिता भी हरियाणा की तरफ से बैडमिंटन खेलते थे. ज़ाहिर है, उनके असर

साइना में ओलंपिक मेडल जीतने की क्षमता है. उसने अभी अपना करियर ही शुरू किया है. वह कम से कम दो और ओलंपिक में हिस्सा लेगी. दिनोंदिन उसका खेल और धारदार होता जा रहा है.

-पी गोपीचंद, साइना के कोच एवं पूर्व बैडमिंटन चैंपियन



साइना कई वर्षों से किसी पार्टी, रेस्तरां या सिनेमाहॉल में नहीं गई थी. जब पहली बार मीडिया वाले मेरे घर पर एक कार्यक्रम शूट करने आए तो मैं उन्हें मिठाई भी नहीं खिला सका.

-हरवीर सिंह, साइना के पिता

से साइना अछूती नहीं रहीं. वह कहती हैं कि मेरे माता-पिता ने मुझे एक बेहतर खिलाड़ी बनाने में जितनी मेहनत की है, अच्छे प्रदर्शन के बल पर वह उसे सफल करना चाहती हैं. गौरतलब है कि साइना के पिता हरवीर सिंह हैदराबाद के डायरेक्ट्रेट ऑफ ऑयल सीड्स रिसर्च में वैज्ञानिक हैं. पिता हरवीर सिंह के मुताबिक, साइना जिस स्टेडियम में प्रैक्टिस करने जाती थी, वह घर से 20 किलोमीटर की दूरी पर था. ट्रेनिंग सेशन के बाद साइना को स्कूल भी जाना होता था. ऐसे में मैं उसे रोज स्कूल छोड़ने और ले आने के लिए 50 किलोमीटर स्कूटर चलाकर जाता था. बीते दिनों को याद करते हुए वह कहते हैं कि एक्स्ट्रा ट्रेनिंग सेशन शुरू होने के बाद हर दिन साइना पर 150 रुपये का खर्च गाड़ी-भाड़ा पर आता था. इसके अलावा रैकेट एवं जूते आदि खरीदने पर भी खर्च होता था. इस तरह हर महीने उस पर 12 हजार रुपये खर्च

होने लगे. चूंकि उस समय इतनी बड़ी राशि खर्च करना मेरे लिए मुश्किल था, सो इस खर्च को मैनेज करने के लिए मुझे अपने प्राविडेंट फंड से पैसे भी निकालने पड़े. कभी-कभी साइना की खेल संबंधी ज़रूरतें पूरी करने के लिए 30 हजार रुपये तो कभी एक लाख रुपये तक निकालने पड़े. इसी तरह न जाने कितने संघर्ष के रास्तों से गुजर कर साइना इस मुकाम तक पहुंची है.

हालांकि साइना अभी अपने लक्ष्य से थोड़ा दूर हैं. उनका अंतिम लक्ष्य विश्व रैंकिंग में एक नंबर के पायदान पर पहुंचना है. अगर थोड़ा पीछे जाकर देखें तो साइना ने 2006 में विश्व बैडमिंटन जगत में अपनी पहचान बनानी शुरू कर दी थी. यह वह दौर था, जब उन्होंने फिलीपींस ओपन प्रतियोगिता जीती. बीजिंग में आयोजित ओलंपिक खेलों में वह अंतिम आठ में जगह बनाने वाली पहली भारतीय महिला बैडमिंटन खिलाड़ी भी बनी थीं. उसके बाद उन्होंने पीछे मुड़कर नहीं देखा और सबसे अभी तक विश्व बैडमिंटन रैंकिंग में लगातार ऊपर की ओर ही बढ़ती जा रही हैं. हालांकि उनके सामने चुनौतियां भी कम नहीं हैं. इन चुनौतियों में कड़ी प्रतियोगिताएं हैं, साथ ही सफलता का गुरू, ग्लैमर की चक्काचों और पेज श्री पार्टियां भी हैं. अगर इन सबसे साइना बची रहती हैं तो फिर खेलप्रेमियों का आशीर्वाद और उम्मीदें उनके साथ हैं.

rajeshy@chauthiduniya.com

फोटो-प्रभात पाण्डेय

## क्या कहते हैं सितारे

**सा**इना नवंबर 2013 तक अपने खेल में शीर्ष पर बनी रहेगी. साइना की कुंडली में मंगल उच्च राशि में है, जो उन्हें बहुत जुझारू और मेहनती बनाता है. अभी साइना की कुंडली में बुध की महादशा चल रही है, जिसमें शुक्र का अंतर है, इसलिए उन्होंने नवंबर और दिसंबर के टूर्नामेंट्स में बेहतरीन प्रदर्शन किया है. वह बहुत जल्द ही विश्व की शीर्षस्थ खिलाड़ी बनेंगी और लंबे समय तक इस पर कायम भी रहेगी. उनकी कुंडली में बुधादित्य योग भी है, जो उन्हें हमेशा सुखियों में रखता है और प्रसिद्धि भी दिलाता है. लेकिन उनका चंद्रमा नीच राशि में है, इसलिए कई बार उनका आत्मविश्वास डगमगा जाता है. कुल मिलाकर साइना का खेल और सितारे दोनों बुलंदी पर हैं.

# देश का पहला इंटरनेट टीवी

हर दिन 50,000 से ज्यादा दर्शक

- दो टूक-संतोष भारतीय के साथ
- ब्लैक एंड व्हाइट रोज़ाना 1 बजे
- पॉलिटिकल हिस्ट्री ऑफ इंडिया

- स्पेशल रिपोर्ट
- नायाब हैं हम-उर्दू के मशहूर शायरों, गीतकारों के साथ मुलाकात साई की महिमा





कलयुग में ग्रे शेड का किरदार निभाने के बाद उनकी एक-दो फिल्मों और भी आई, जो ज्यादा नहीं चल पाई, लेकिन इंडस्ट्री में उन्हें नोटिस कर लिया गया।

## बदल गईं असिन

**ज** बसे असिन की नई फिल्म आने की चर्चा आम हुई है, तबसे असिन पब्लिक वेन्यूज पर नज़र आने लगी हैं। आम तौर पर पार्टियों से परहेज़ करने वाली असिन अब ऐसे मौकों पर खूब रंग जमाने लगी हैं। हाल में मुंबई की एक पार्टी में असिन काफी हॉट और हैपनिंग नज़र आईं, हो भी क्यों न, आजकल उनके पास कुछ अच्छी फिल्मों हैं। सलमान खान के साथ अनीस बज्मी की रेडी के अलावा नील नितिन मुकेश के साथ वह फिल्म पकेटमार में बतौर मुख्य कलाकार नज़र आने वाली हैं। इस फिल्म के निर्माता हैं रवि चोपड़ा। फिल्म गजनी के बाद लंदन ड्रीम्स आने तक असिन को बॉलीवुड में जबरदस्त उछाल मिला था, जबकि लंदन ड्रीम्स के फ्लॉप होने के बाद उनके सारे भाव उतर गए। उसके बाद वह केवल विज्ञापनों में ही नज़र आईं। इस बीच उनके सितारे गार्दिश में रहे, लेकिन एक बार फिर उनके सितारे बुलंदी पर हैं। यही वजह है कि वह अब फिर से पब्लिक इवेंट्स में नज़र आने लगी हैं। मुंबई के एक पांच सितारा होटल की पार्टी में खूबसूरत ड्रेस में असिन काफी स्टाइलिश और कॉन्फिडेंट लग रही थीं। उनके ड्रेसिंग सेंस के भी चर्चे होने लगे हैं। बलासी मस्टर्ड येलो लेसी ड्रेस में असिन के जलवे देखने लायक थे। मेटालिक रंग की ड्रेस के साथ मेटल एक्सेसरीज, चंक इयररिंग्स, स्पार्कलिंग रिंग, पेंसिल हील और मेटालिक कलर मेकअप में असिन टोटल ग्लैमरस गर्ल लग रही थीं।



प्रीव्यू

## खुश हैं जिनेलिया

**बॉ** लीवुड में कुछ बहुत ही बेहतरीन फिल्मों करने के बाद भी जिनेलिया डिस्कुजा को ग्लैमर इंडस्ट्री में खास जगह नहीं मिल पाई। बॉलीवुड में उनकी मौजूदगी के बारे में कहा जा सकता है कि यहां एक फिल्म करने के बाद उन्हें वापस दक्षिण फिल्म इंडस्ट्री की याद आ ही जाती है। हाल में ही आई उनकी तमिल फिल्म ऑरेंज है, यह फिल्म युवाओं के बीच इतनी लोकप्रिय हो चुकी थी कि थिएटर में लगने से पहले ही इसकी टिकटें बिक चुकी थीं। इस फिल्म में जिनेलिया के साथ रामचरण तनेजा थे, जो सिल्वर स्क्रीन पर पहली बार नज़र आए। इसी साल आई उनकी फिल्म हुक या कुक कुछ खास नहीं चली, लेकिन इससे जिनेलिया की उम्मीदें कुछ कम नहीं हुई हैं। उन्होंने अपनी पुरानी आदत के अनुसार फिर से दक्षिण फिल्म इंडस्ट्री की ओर रुख कर लिया है। दक्षिण की फिल्मों से उनका प्रेम जगजाहिर है और यह जायज़ भी है, क्योंकि तेलुगु, तमिल, मलयालम और कन्नड़ फिल्मों में काम करके जिनेलिया ने खूब नाम कमाया, तभी जाकर उन्हें हिंदी फिल्मों का ऑफर मिला। उनकी पहली फिल्म तुझे मेरी कसम के लिए ऑफर खुद रामोजी राव की तरफ से आया था, जिससे हिंदी फिल्म इंडस्ट्री के लिए उनके रास्ते खुले। जिनेलिया को खुद के इस इंडस्ट्री में ज्यादा न चल पाने का दुःख नहीं है, बल्कि उन्हें यह सोचकर अच्छा लगता है कि चार भाषाओं की फिल्म इंडस्ट्री में उन्हें खूब जगह मिली। इंग्लैंड से ताल्लुक रखने वाली भारतीय मूल की इस अदाकारा के बारे में शायद ही लोगों को पता होगा कि यह स्टेड लेवल एथलीट रही हैं और बास्केटबॉल एवं वॉलीबॉल भी खेलना बखूबी जानती हैं।

## गैंगस्टर की गर्लफ्रेंड

**ड** स्की और डार्क मॉडल को बॉलीवुड में खूब सराहना मिली है। मॉडल ने भी अपनी पर्सनालिटी के अनुसार ही फिल्मों का किरदार निभाया। दीपल साव उन खास हीरोइनों में हैं, जिन्हें बहुत ही कम फिल्मों मिली हैं, लेकिन फिर भी वह इस इंडस्ट्री में अपनी मौजूदगी दर्ज कराने में सक्षम रही हैं। कलयुग में ग्रे शेड का किरदार निभाने के बाद उनकी एक-दो फिल्मों और भी आई, जो ज्यादा नहीं चल पाई, लेकिन इंडस्ट्री में उन्हें नोटिस कर लिया गया। काफी वक़्त के बाद वह एक और फिल्म में नज़र आने वाली हैं, जिसका नाम है साहिब, बीबी और गैंगस्टर। इसे बनाया है तिगमांशू धूलिया ने। इसमें दीपल गैंगस्टर की गर्लफ्रेंड का रोल अदा कर रही हैं। गैंगस्टर का किरदार रणदीप

हुड़ा निभा रहे हैं। दीपल एक वाइब्रेट, खुशमिजाज़ और मस्तमौला लड़की का रोल अदा कर रही हैं। तिगमांशू के अनुसार, दीपल का रोल वहीदा रहमान के स्क्रीन परफॉर्मस जैसा होना चाहिए। फिल्म में न केवल उनका रोल खास है, बल्कि शूटिंग के लिए इस्तेमाल होने वाला कैमरा भी खास है। देश में पहली बार एलेक्सा कैमरे को शूटिंग के लिए इस्तेमाल किया गया। फिल्म की सौ प्रतिशत शूटिंग रीयल लोकेशन में हुई है। केवल तीस दिनों में ही पूरी फिल्म शूट कर ली गई। फिल्म में दीपल के अलावा जिमी शेरगिल, माही गिल, श्रेया नारायण, दीपराज राणा आदि प्रमुख हैं।



## समझदार प्रियंका

**द** श के एक छोटे शहर से आई प्रियंका अपने जीवन में भावनात्मक मूल्यों को बखूबी समझती हैं। शायद इसीलिए उन्होंने न्यू इयर सेलिब्रेशन पार्टी में भाग लेने से इंकार कर दिया। नए साल के नए दिन का स्वागत करने के लिए वह अपने परिवारवालों का साथ चाहती थीं। न्यू इयर की रात को उन्होंने अपने लिए कोई भी कार्यक्रम नहीं बनाया। इस इवेंट पर स्टेज परफॉर्मस देने के लिए उन्हें तीन करोड़ रुपये का ऑफर मिला था। वेल् पिगी चॉप्स के बारे में उनके फैंस के लिए कुछ अच्छी खबर भी है। वह करण जोहर की आने वाली फिल्म, जो 1990 के क्लासिक सिनेमा अग्निपथ का रीमेक होगी, में नज़र आने वाली हैं। इस फिल्म में वह रितिक रोशन के अपोजिट सेक्स वर्कर का किरदार अदा करेंगी, जिसका नाम काली होगा। प्रियंका इन दिनों काम के अलावा अपने दोस्तों को खुश करने में भी लगी हैं। दरअसल शाहिद कपूर अपनी अगली फिल्म के लिए चंडीगढ़ में शूटिंग कर रहे थे। मौसम का मज़ा तो वह शूटिंग के दौरान ले ही रहे थे कि अचानक उनकी दोस्त प्रियंका ने आकर उन्हें सरप्राइज़ गिफ्ट दे दिया। फिर दोनों ने चंडीगढ़ के एक लक्ज़रीय स्पा का भी लुफ्त उठाया। वेल् प्रियंका, आपका रिश्तों को महत्व देना हमें भी अच्छा लगा। उम्मीद है कि प्रियंका का यह अंदाज़ उनके प्रशंसकों को भी पसंद आएगा।

## भूत एंड फ्रेंड्स

दूनपुर का सुपर हीरो की रिलीज़ के बाद एक बार फिर सिनेमाघरों में बच्चे नज़र आने वाले हैं, क्योंकि आने वाले शुक्रवार को वहां बच्चों की फिल्म भूत एंड फ्रेंड्स चमकने लगेगी। इसकी रिलीज़ की तिथि बच्चों की छुट्टियों का ध्यान रखते हुए तय की गई है। फिल्म के प्रोड्यूसर अनीस अर्जुन देव ने रिलीज़ की तारीख पहले 24 दिसंबर रखी थी, लेकिन उसी दिन दूनपुर का सुपर हीरो की रिलीज़ होने की वजह से उन्हें तारीख में परिवर्तन करना पड़ा। उनका मानना है कि इससे फिल्म का कारोबार बढ़ेगा, क्योंकि इसके कंपटीशन में दूसरी कोई फिल्म नहीं होगी। बच्चों की यह फिल्म उनके पसंदीदा जॉनर एडवेंचर पर बनी है। यह उन कहानियों पर आधारित है, जिन्हें सुनकर बच्चे बड़े होते हैं। सिर्फ बच्चे ही नहीं, बल्कि बड़े भी इस फिल्म का पूरा लुफ्त उठाएंगे। फिल्म को बेहतरीन बनाने के लिए इफेक्ट और एनिमेशन का इस्तेमाल किया गया है। किटू सलूजा द्वारा निर्मित इस मैजिकल थ्रिलर में जैकी श्राफ भूत बने हैं। उनके नन्हें दोस्तों का किरदार अदा किया है मार्कंड सोनी, इशिता पंचाल, आकाश नायर और तेजस रहेजा ने। मार्कंड एक प्रसिद्ध टीवी सीरियल पर बनी फिल्म खिचड़ी में काम कर चुके हैं, जबकि इशिता टेलीविज़न सीरियल उतरन में तप्पू के रोल में काफी नाम कमा चुकी हैं। यह फिल्म वाइड एंगल मीडिया प्राइवेट लिमिटेड के बैनर तले प्रोड्यूस की गई है।

चौथी दुनिया व्यूरो  
feedback@chauthidunya.com

## मलाइका बनीं जज

**मु** न्नी सबसे बड़नाम हुई है, सफलता उसके कदम चूम रही है। वजह यह है कि उसे अपने दुमके पर सबको नचाने के बाद दूसरे के दुमकों में दम जांचने का जिम्मा मिल गया है। मुन्नी यानी मलाइका अरोड़ा आजकल एक टीवी चैनल के डॉसिंग रियलिटी शो की जज हैं। इसमें उनके साथ माधुरी दीक्षित और कोरियोग्राफर रीमो हैं। मुन्नी बड़नाम हुई की सफलता का जश्न उन्होंने अभी हाल में अपने जन्मदिन के साथ मनाया। बहन अमृता और बहनोई शकील के साथ यह उनका पहला हॉलीड था। इस मौके पर पूरे परिवार के अलावा पति अरबाज़ और बेटा अहान भी साथ थे। इसके बाद ही वह बाम के एक कमर्शियल एड में तमिल सुपर स्टार सूर्या के साथ नज़र आने लगीं। शूटिंग पर थोड़ा वक़्त बिताने के बाद वह भी सूर्या की फैन हो गईं। उन्होंने कहा कि सूर्या बहुत ही नेक दिल इंसान हैं और उनके साथ वक़्त बिताकर पता चला कि फैंस उन्हें भगवान की तरह क्यों पूजते हैं। वेल् मलाइका, वैसे तो आपने इस इंडस्ट्री में काम करने वाले स्टारों की आदत के अनुसार यह कह दिया कि सूर्या के फैंस उन्हें उनकी नेकदिली की वजह से पूजते हैं, लेकिन यह नहीं बताया कि सूर्या: द सुपर स्टार को वक़्त कब मिलता है कि वह फैंस के बीच जाएं और अपनी खास छवि बनाएं।

चौथी दुनिया व्यूरो  
feedback@chauthidunya.com



# चौथी दुनिया

बिहार झारखंड



दिल्ली, 27 दिसंबर 2010-02 जनवरी 2011

www.chauthiduniya.com

## फंड खत्म, विधायक नाराज़

नीतीश कुमार का विधायक फंड खत्म करने का फैसला असल में उन्हें मिले प्रचंड बहुमत की वजह से ही संभव हुआ. चाहकर भी कोई विधायक अब तक इस फैसले की मुख्यालफत नहीं कर रहा था. लेकिन चौथी दुनिया ने इस मुद्दे पर अलग-अलग पार्टियों के विधायकों से जब बात की तो उनके दिल का गुबार फूट पड़ा. पहली बार इन विधायकों ने खुलकर इस फैसले पर सवाल खड़े किए. पेश हैं एक खास पड़ताल.



सरोज सिंह

**बि**हार में इन दिनों विधायक फंड खत्म करने के नीतीश सरकार के फैसले पर जोरदार बहस छिड़ी है. भ्रष्टाचार खत्म करने के नाम पर लिया गया यह फैसला बिहार और यहां के विधायकों की छवि को कितना निखारेगा, यह तो इसकी जगह बनने वाली वैकल्पिक योजना के साथ आने वाला समय तय करेगा. पर इतना जरूर है कि सरकार की इस नीति से विधायकों की नीयत पर सरकारी मुहर लग गई. सरकार ने माना कि विधायक फंड का सही उपयोग नहीं हो पा रहा है और

विधायक बदनाम हो रहे हैं. सरकार की समझ है कि विधायक फंड खत्म होने से जनप्रतिनिधियों को क्षेत्र में काम करने में सुविधा होगी और भ्रष्टाचार पर काबू पाया जा सकेगा, लेकिन सरकार की यही समझ कुछ लोगों के गले नहीं उतर रही है. इनमें विपक्ष के नेता अब्दुल बारी सिद्दीकी से लेकर भाजपा विधायक अरुण कुमार सिन्हा तक शामिल हैं. इन लोगों का मानना है कि भ्रष्टाचार का हवाला देकर इस योजना को बंद करना ठीक नहीं है. इससे ईमानदार विधायकों की भावनाओं को ठेस पहुंची है. जदयू सांसद उषेंद्र कुशवाहा कहते हैं कि किसी संस्था या योजना को यह कहकर बंद नहीं किया जा सकता कि वहां भ्रष्टाचार है. ऐसे में तो सभी थानों एवं अस्पतालों को सबसे पहले बंद कर देना चाहिए.

दूसरी पारी में सबसे बड़ा फैंसला लेने के बाद नीतीश कुमार ने कहा कि मेरी इच्छा है कि राजनेताओं की साख न केवल बनी रहनी चाहिए, बल्कि बढ़नी भी चाहिए. उन्होंने कहा कि इस फंड के खत्म होने के बाद सरकार ऐसी समेकित योजना बनाएगी, जिससे राज्य के किसी क्षेत्र में विकास में बाधा उत्पन्न न हो. नीतीश कुमार ने जहां अपनी बात खत्म की, सवाल वहीं से शुरू हो जाते हैं. अब तक सालाना 318 करोड़ रुपये विधायकों की अनुशंसा पर खर्च होते थे. क्या नई व्यवस्था में यह पैसा सही मायनों में गांव का चेहरा बदल सकेगा? क्या नई व्यवस्था को भ्रष्टाचार का इन्फेक्शन नहीं होगा. क्या बिहार के विधायक इतने कमजोर हैं कि वे साल भर में मात्र एक करोड़ का सही इस्तेमाल नहीं कर पा रहे थे. क्या इस राशि को लेकर वह इतने दबाव में थे कि इससे पल्ला झाड़ लेने में ही उन्होंने अपनी भलाई समझी. बहुत सारे विधायक जो अब मंत्री बन गए, उनकी ईमानदारी एवं दबाव झेलने की शक्ति को सरकार अब किस कसौटी पर कसेगी? वैसे ईमानदार एवं काम करने वाले विधायक जो पटना में लॉबिंग में समय बर्बाद न करके अपने क्षेत्र में जनता की समस्याओं को निपटाने में अपना समय बिताने हैं, वे क्या अपनी जिम्मेदारियों को निभाने में खुद को कमजोर महसूस नहीं करेंगे. क्या ऐसे विधायकों को छोटे-मोटे

कामों के लिए भी हाकिमों के आगे-पीछे नहीं घूमना होगा. क्या जनप्रतिनिधियों को वित्तीय शक्ति से दूर करके लोकतंत्र को मजबूत किया जा सकता है. इसके अलावा एक अहम सवाल यह है कि क्या मजबूत मॉनीटरिंग व्यवस्था लागू करके इस फंड को बचाया नहीं जा सकता था. नेता विपक्ष अब्दुल बारी सिद्दीकी का कहना है कि अगर सरकार यह कहती है कि भ्रष्टाचार रोकने के लिए यह फंड खत्म किया गया है तो मैं इससे इत्तेफाक नहीं रखता हूं. मैं मानता हूं कि विधायकों पर दबाव पड़ते हैं, पर सही तरीके से काम करने वाले अपना काम कर लेते हैं. उन्होंने कहा कि फंड खत्म करने को लेकर सरकार के साथ कोई विचार विमर्श नहीं हुआ है. हां, इतना जरूर है कि सत्र के दौरान मैंने कहा था कि अगर सरकार इस योजना को ठीक ढंग से नहीं चला सकती तो फिर इसकी जरूरत नहीं है. सिद्दीकी कहते हैं कि अगर बिहार की एनडीए सरकार को लगता है कि उसने भ्रष्टाचार को खत्म करने के लिए कोई बड़ा कदम उठाया है तो मेरी नीतीश कुमार एवं सुशील मोदी से गुजारिश होगी कि वे जल्द से जल्द तमाम एनडीए शासित राज्यों से विधायक फंड खत्म करने का अनुरोध करें. वरिष्ठ नेता पी के सिन्हा साफ कहते हैं कि नीतीश सरकार के इस फैसले से तमाम विधायकों की ईमानदारी पर प्रश्नचिह्न लग गया है. सांसद फंड से देश भर में काम हो रहा है. एक ओर इसे और बढ़ाने की मांग हो रही है तो दूसरी तरफ यहां दूसरी गंगा बहाने की कोशिश हो रही है. सिन्हा मानते हैं कि जनप्रतिनिधियों को अपने क्षेत्र के कार्यकर्ताओं एवं लोगों का दबाव झेलना पड़ता है, पर वे नेता किस काम के, जो सही फैंसला न ले सकें. उन्होंने कहा कि इस योजना को लागू करने की परिकल्पना यह थी कि विधायकों को अपने क्षेत्र में जनोपयोगी छोटे-मोटे काम कराने का अधिकार मिले, ताकि जनता के प्रति उनकी जिम्मेदारियों का निर्वाह हो सके, लेकिन फंड खत्म होने से विधायकों को दिक्कत आएगी और अफसरशाही हावी होगी. सरकारी महकमे कितने दूध के धुले हैं, इसे सभी जानते हैं. जदयू सांसद उषेंद्र कुशवाहा की राय है कि हाथ में घाव हो जाने से डॉक्टर हाथ ही नहीं काट देता है. हर जगह ईमानदार और बेईमान लोग होते हैं. कुछ लोगों के कारण सभी को बदनाम नहीं किया जा सकता. योजना में दिक्कत थी तो इस पर सही नियंत्रण करने के उपाय करने चाहिए थे. कुशवाहा का कहना है कि अब ईमानदार विधायकों को काम करने में काफ़ी दिक्कतों का सामना करना पड़ेगा. इस

मसले पर आनंद मोहन का कहना है कि यह सस्ती लोकप्रियता हासिल करने के लिए किया गया एकतरफा फैसला है. एमएलए फंड के समाप्त होने से किसी भी स्थानीय समस्या का निदान संभव नहीं हो सकेगा. इससे बेहतर होता कि विधानसभा भंग कर मुख्यमंत्री अकेले राज्य का शासन चलाते.

कांग्रेस के प्रवक्ता प्रेमचंद्र मिश्रा सरकार की नीयत पर ही सवाल खड़ा कर रहे हैं. वह कहते हैं कि सरकार ने जितनी जल्दबाजी में इस फंड को बंद किया, वह शक पैदा करता है. इससे यह संदेश गया कि नीतीश सरकार का पिछला कार्यकाल भ्रष्टाचार को नहीं रोक पाया. मिश्रा के मुताबिक, यह सरकार केवल कहती है, पर करती कुछ नहीं. उन्होंने कहा कि नीतीश कुमार कहते हैं कि स्पीडी ट्रायल करके 52 हजार अपराधियों को जेल में डाला गया. जब यहां जेलों की क्षमता ही 31 हजार कैदियों की है तो सरकार हमें यह बताए कि बाकी के कैदी भाजपा कार्यालय में हैं या जदयू कार्यालय में. उन्होंने कहा कि सरकार केवल भ्रष्टाचार रोकने का नाटक कर रही है. पहली बार चुनी गई निर्दलीय विधायक ज्योति रश्मि का कहना है कि सरकार का यह कदम अधिकारियों के आगे विधायकों को नतमस्तक करने के लिए है. सरकार नहीं चाहती कि जनता ने जिन प्रतिनिधियों को चुना है, वे आज्ञादी से काम करें. गुस्से में भाजपा विधायक अरुण कुमार सिन्हा भी हैं. वह कहते हैं कि विधायक फंड खत्म करने के फैसले से हम जैसे विधायक अपमानित महसूस कर रहे हैं. अगर सरकार को लगता है कि इस फंड को खत्म कर देने से बिहार का भला होगा तो मैं इस अपमान के घूंट को भी पी लूंगा. सिन्हा के मुताबिक, पांच साल कोई कार्यकर्ता हमारे साथ जुड़ा रहता है, हम उसे विधायक व सांसद तो बना नहीं सकते, अगर विधायक निधि से उसके मोहल्ले में कोई स्कूल बन जाए तो फिर इसमें परेशानी क्यों है. वह कहते हैं कि अगर मन पवित्र रहेगा तो सब ठीक होगा, वरना फिर तो वही बात होगी कि अगर सरसों को ही भूत लग जाए तो फिर भूत कैसे उतरेगा. लेकिन इन सबसे उलट जदयू प्रवक्ता संजय सिंह कहते हैं कि विधायक फंड खत्म करने का ऐतिहासिक फैसला लेकर नीतीश कुमार ने पूरे देश को एक नई राह दिखाई है. भ्रष्टाचार के खिलाफ जंग शुरू हो चुकी है और जिस संकल्प के साथ यह सरकार काम कर रही है, उससे बहुत जल्द बिहार देश का नंबर वन और विकसित राज्य बन जाएगा. नीतीश कुमार के नेतृत्व में बिहार पहले सोचता है और फिर पूरा देश उसका अनुसरण करता है. खैर, दोनों तरफ से तर्क दिए जा रहे हैं, पर सच्चाई यह है कि विधायक फंड का किस्सा बिहार में समाप्त हो गया है. अब इंतजार है उस योजना का, जो विधायकों के मान-सम्मान को तो बचाए ही, साथ ही भ्रष्टाचार की काली छाया से भी कोसों दूर हो, तभी इस बड़े फैसले को जायज़ ठहराया जा सकेगा.

### नेता बोले



किसी संस्था या योजना को यह कहकर बंद नहीं किया जा सकता कि वहां भ्रष्टाचार है. ऐसे में तो सभी थाने और अस्पताल सबसे पहले बंद कर देने चाहिए.

-उषेंद्र कुशवाहा



अगर सरकार कहती है कि भ्रष्टाचार रोकने के लिए यह फंड खत्म किया गया है तो मैं इससे इत्तेफाक नहीं रखता. विधायकों पर दबाव पड़ते हैं, पर सही काम करने वाले अपना काम कर लेते हैं.

-अब्दुल बारी सिद्दीकी



सांसद एवं विधायक फंड से देश भर में काम हो रहा है. इसे और बढ़ाने की मांग हो रही है और दूसरी तरफ यहां दूसरी गंगा बहाने की कोशिश हो रही है.

-पी के सिंहा



विधायक फंड खत्म करने का ऐतिहासिक फैसला लेकर नीतीश कुमार ने पूरे देश को राह दिखाई है. बिहार में भ्रष्टाचार के खिलाफ जंग शुरू हो चुकी है.

-संजय सिंह



यह सस्ती लोकप्रियता हासिल करने के लिए किया गया एकतरफा फैसला है. इससे बेहतर होता कि विधानसभा भंग कर मुख्यमंत्री अकेले राज्य का शासन चलाते.

-आनंद मोहन



सरकार ने जितनी जल्दबाजी में इस फंड को बंद किया है, वह शक पैदा करता है. इससे यह संदेश गया कि नीतीश सरकार का पिछला कार्यकाल भ्रष्टाचार को नहीं रोक पाया.

-प्रेमचंद्र मिश्रा



सरकार का यह कदम अधिकारियों के आगे विधायकों को नतमस्तक करने के लिए है. सरकार नहीं चाहती कि जनता ने जिन प्रतिनिधियों को चुना है, वे आज्ञादी से काम करें.

-ज्योति रश्मि



विधायक फंड खत्म होने से हम जैसे विधायक अपमानित महसूस कर रहे हैं. अगर सरकार को लगता है कि इससे बिहार का भला होगा तो मैं इस अपमान के घूंट को भी पी लूंगा.

-अरुण कुमार सिन्हा

feedback@chauthiduniya.com







# चौथी दुनिया

उत्तर प्रदेश  
उत्तराखंड



दिल्ली, 27 दिसंबर 2010-02 जनवरी 2011

www.chauthiduniya.com

## उत्तर प्रदेश का सियासी महाभारत

# उमा बनेंगी सारथी



सभी फोटो-प्रभात पाण्डेय



विजय यादव

**3** उत्तर प्रदेश के चुनावी महाभारत में भाजपा को उमा भारती के रूप में सारथी कृष्ण तो मिल गए, लेकिन अभी उसे पांडवों को एकजुट करना होगा. सबसे महत्वपूर्ण बात यह है कि पार्टी को अर्जुन की तलाश करनी होगी, अन्यथा सत्ता रूपी मछली की आंख वेधने का सपना पूरा नहीं हो सकेगा. पहले प्रदेश भाजपा के पांडव कल्याण सिंह, कलराज मिश्र, लालजी टंडन, ओम प्रकाश सिंह और राजनाथ सिंह हुआ करते थे, लेकिन अब ये बिखर चुके हैं. कल्याण भाजपा के साथ नहीं हैं. राजनाथ सिंह राष्ट्रीय राजनीति में जम चुके हैं. कलराज और लालजी टंडन भी खुद को राष्ट्रीय नेता ही मानते हैं. ऐसे में उमा का साथ कौन देगा, कौन उनकी बात मानेगा, यह विचारणीय है. इसमें कोई शक नहीं कि उमा सारथी की भूमिका अच्छी तरह से निभाएंगी, लेकिन युद्ध जीतने के लिए योद्धा भी जरूरी हैं, जो फिलहाल उत्तर प्रदेश में पार्टी के पास दिखाई नहीं देते. पूर्व प्रधानमंत्री अटल बिहारी वाजपेयी के बाद उत्तर प्रदेश में भाजपा के पास अब कोई ऐसा चेहरा नहीं है, जो उसे सत्ता में वापस ला सके. वैसे उत्तर प्रदेश में भाजपा के पास बड़े नामों एवं चेहरों की कमी नहीं है. मुरली मनोहर जोशी, मुख्तार अब्बास नकवी, विनय कटियार, मेनका गांधी एवं वरुण गांधी उत्तर प्रदेश से ही हैं, लेकिन इनमें वरुण को छोड़कर कोई आक्रामक नहीं दिखता. अब भाजपा को यह तय करना होगा कि वह किसे अर्जुन के रूप में उमा के साथ उतारेगी.

चुनावी महाभारत में भाजपा के सामने बहुजन समाज पार्टी होगी, जो कार्यकर्ता आधारित है. संगठनात्मक स्तर पर आज की तारीख में भाजपा किसी भी तरह से बसपा के सामने नहीं टिकती. यही हाल सपा का भी है. उत्तर प्रदेश में समाजवादी पार्टी का संगठन काफी मजबूत है. कांग्रेस इस मामले में भाजपा के साथ खड़ी नज़र आती है. संगठनात्मक तौर पर कांग्रेस भी काफी कमजोर हो चुकी है. भाजपा पहले कभी संगठनात्मक तौर पर मजबूत हुआ करती थी. पार्टी के पास कार्यकर्ताओं का हुजूम होता था, लेकिन अब ऐसा नहीं है. भाजपा कार्यकर्ता आधारित नहीं, बल्कि नेता प्रधान पार्टी बनकर रह गई है. ऐसे में चुनाव के दौरान बूथ स्तर पर कार्यकर्ताओं की टोली खड़ा करना भी भाजपा के लिए किसी चुनौती से कम नहीं होगा. इन हालात से भाजपा का केंद्रीय और प्रदेश नेतृत्व अनजान नहीं है. केंद्रीय नेतृत्व की पहल पर ही उत्तर प्रदेश में भाजपा को पुनर्जीवित करने का अभियान शुरू किया जा रहा है. इसके लिए कोर ग्रुप गठित हुआ है. वर्ष 2011 की शुरुआत के साथ ही मकर संक्रांति के दिन से भाजपा अपने इस अभियान का श्रीगणेश करेगी. गांवों में पैठ बनाने के लिए भाजपा के नेता ग्रामीण इलाकों में रात्रि विश्राम भी करेंगे, लेकिन इतने भर से बात बनने वाली नहीं है. नाराज कार्यकर्ताओं को संगठन के साथ पुनः जोड़ने की मुहिम

सफल बनानी होगी, अन्यथा उमा भारती के लिए मुश्किलें और भी बढ़ेंगी. भाजपा कार्यकर्ताओं के सामने एक सवाल यह भी है कि क्या उमा भारती अपने बड़े भाई कल्याण सिंह के खिलाफ मुखर हो सकेंगी. उमा वाकई ऐसा कर पाएंगी, यह कह पाना बहुत मुश्किल है. वजह पिछले विधानसभा और लोकसभा चुनाव हैं, जब कल्याण भाजपा में नहीं थे और उमा भाजपा की स्टार प्रचारक हुआ करती थीं. उस दौरान भी उमा ने कल्याण के खिलाफ बोलने से परहेज किया. अब कल्याण मुलायम सिंह यादव का साथ छोड़ चुके हैं. परिचामी उत्तर प्रदेश में उनका अपना असर है, जहां भाजपा को अपनी पैठ बनानी है. ऐसे में उमा को कल्याण सिंह के खिलाफ आक्रामक होना पड़ेगा, यह वक्त की मजबूरी भी होगी. कल्याण के भाजपा से अलग होने के बाद से पार्टी का मानना है कि वह कम से कम पांच लोकसभा सीटों और 31 विधानसभा क्षेत्रों में कमजोर हुई है. इन क्षेत्रों में लोभ मतदाताओं का प्रतिशत अधिक है. एटा, बुलंदशहर, अलीगढ़, फर्रुखाबाद एवं पीलीभीत लोकसभा सीट पर कल्याण सिंह की विरादरी नतीजे को प्रभावित करती है. ऐसे में अगर उमा भारती भाजपा में आएंगी तो भाजपा को इसका लाभ मिलेगा, पार्टी की तात्कालिक सोच यही है.

उमा भारती की वाया उत्तर प्रदेश भाजपा में वापसी को क्षेत्रीय क्षत्रप पचा नहीं पा रहे हैं. उमा को राष्ट्रीय कार्यकारिणी में उपाध्यक्ष बनाए जाने की बात चल रही है. ऐसे में उन्हें उत्तर प्रदेश का प्रभार भी दिया जा सकता है. यहां तक किसी को दिक्कत नहीं है, लेकिन उमा के उत्तर प्रदेश से ही चुनाव लड़ने की दशा में यहां के नेताओं को अपना वजूद खतरे में पड़ता दिखाई दे रहा है. यही वजह है कि वे उमा के भाजपा में आने पर खुलकर खुशी का इजहार नहीं कर रहे हैं और न ही गम जता पा रहे हैं. उमा भारती के आने से गैर भाजपाई दलों में खलबली ज़रूर है. विरोधी अभी से आरोप लगाने लगे हैं कि उत्तर प्रदेश में भाजपा का मिशन 2012 सांप्रदायिकता को उभारने वाला होगा. हिंदू-मुस्लिम मतों का ध्रुवीकरण करने के हर हथकंडे का इस्तेमाल होगा. गैर भाजपाई दलों के आरोप अनायास नहीं हैं. उमा भारती जिस राम मंदिर आंदोलन की देन हैं, वह हाईकोर्ट के ताजा निर्णय के बाद एक बार फिर से चर्चा में है. विवादित ढांचा ढहाए जाने के मामले में उमा भारती भी आरोपी हैं. इसका राजनीतिक लाभ उठाने से भाजपा तनिक भी परहेज नहीं करेगी. दिलचस्प बात यह है कि भड़काऊ भाषण देने की आदत के चलते ही उमा भारती राजनीति के शीर्ष पर पहुंचीं तो इसी वजह से उन्हें राजनीति में बुरे दिन भी देखने पड़ रहे हैं. मध्य प्रदेश की मुख्यमंत्री रहते हुए उन्हें वर्ष 2004 में इस्तीफा देना पड़ा था.

वजह कर्नाटक के हुबली शहर में करीब 15 साल पहले सांप्रदायिक तनाव फैलाने के आरोप में उमा के खिलाफ मुकदमा कायम किया गया था. इस मामले में उन्हें अदालत के सामने पेश होना था. इसी के बाद उमा भारती का राजनीतिक ग्राफ नीचे आता गया और आज जबकि उनकी भाजपा में वापसी की बात हो रही है तो उन्हें अपना घर मध्य प्रदेश छोड़ने के लिए बाध्य किया जा रहा है.

आखिर क्या कारण है कि उमा भारती की मध्य प्रदेश में वापसी में उन्हीं के शिष्य रहे नेता ही रोड़े अटका रहे हैं. इसकी प्रमुख वजह उमा भारती का अक्खड़पन, उनकी तानाशाही है. भाजपा में रहते हुए उन्होंने जिस तरह से लालकृष्ण आडवाणी के खिलाफ तीखे शब्दों का इस्तेमाल किया, वह किसी से छिपा नहीं है. मध्य प्रदेश के नेताओं की उमा के सामने मुंह खोलने की हिम्मत नहीं होती थी. जिन बाबूलाल गौर ने उमा की चरण पादुका लेकर मुख्यमंत्री की कुर्सी हासिल की थी, वह भी आज अपनी इस नेता को नकारने लगे हैं. शिवराज सिंह चौहान को भी वह फूटी आंख नहीं सुहाती हैं. मध्य प्रदेश भाजपा के नेता डरते हैं कि अगर उमा भारती भाजपा में आएंगी तो वह फिर से पुराना रवैया अखिल्यार करेंगी. उमा की इस ख्याति से उत्तर प्रदेश भाजपा के नेता अपरिचित नहीं हैं. मध्य प्रदेश भाजपा में अगर कई गुट हैं तो उत्तर प्रदेश इस मामले में उसका बड़ा भाई है. गुटबाज़ी ने ही उत्तर प्रदेश में भाजपा को कहीं का नहीं छोड़ा है. ऐसे में उत्तर प्रदेश के नेता और कार्यकर्ता उमा भारती का नेतृत्व कहां तक स्वीकार करेंगे, यह सोचने वाली बात है. इन सबके बीच एक सवाल अहम है कि क्या उत्तर प्रदेश में भाजपा के नेताओं का संगठन नाकारा हो चुका है. जो उमा भारती मध्य प्रदेश में अपना राजनीतिक अस्तित्व नहीं बचा सकीं, उनसे भाजपा उत्तर प्रदेश में किसी करिश्मे की उम्मीद कैसे कर सकती है. बहुजन समाज पार्टी, समाजवादी पार्टी और कांग्रेस को भी बैठे-बैठाए भाजपा ने एक मुद्दा थमा दिया है. देखना है कि चुनावी महाभारत में विरोधी दलों के चक्रव्यूह को उमा भारती कैसे तोड़ेंगी.

feedback@chauthiduniya.com

**उमा भारती की वाया उत्तर प्रदेश भाजपा में वापसी को क्षेत्रीय क्षत्रप पचा नहीं पा रहे हैं. उमा को राष्ट्रीय कार्यकारिणी में उपाध्यक्ष बनाए जाने की बात चल रही है. ऐसे में उन्हें उत्तर प्रदेश का प्रभार भी दिया जा सकता है. यहां तक किसी को दिक्कत नहीं है, लेकिन उमा के उत्तर प्रदेश से ही चुनाव लड़ने की दशा में यहां के नेताओं को अपना वजूद खतरे में पड़ता दिखाई दे रहा है. यही वजह है कि वे उमा के भाजपा में आने पर खुलकर खुशी का इजहार नहीं कर रहे हैं और न ही गम जता पा रहे हैं. उमा भारती के आने से गैर भाजपाई दलों में खलबली ज़रूर है. विरोधी अभी से आरोप लगाने लगे हैं कि उत्तर प्रदेश में भाजपा का मिशन 2012 सांप्रदायिकता को उभारने वाला होगा.**

